

Mbala: Bible for John

Formatted for Translators

©2022 Wycliffe Associates

Released under a Creative Commons Attribution-ShareAlike 4.0 International License.

Bible Text: The English Unlocked Literal Bible (ULB)

©2017 Wycliffe Associates

Available at <https://bibleineverylanguage.org/translations>

The English Unlocked Literal Bible is based on the unfoldingWord® Literal Text, CC BY-SA 4.0. The original work of the unfoldingWord® Literal Text is available at <https://unfoldingword.bible/ult/>.

The ULB is licensed under the Creative Commons Attribution-ShareAlike 4.0 International License.

Notes: English ULB Translation Notes

©2017 Wycliffe Associates

Available at <https://bibleineverylanguage.org/translations>

The English ULB Translation Notes is based on the unfoldingWord translationNotes, under CC BY-SA 4.0. The original unfoldingWord work is available at <https://unfoldingword.bible/utn>.

The ULB Notes is licensed under the Creative Commons Attribution-ShareAlike 4.0 International License.

To view a copy of the CC BY-SA 4.0 license visit <http://creativecommons.org/licenses/by-sa/4.0/>

Below is a human-readable summary of (and not a substitute for) the license.

You are free to:

Share — copy and redistribute the material in any medium or format. Adapt — remix, transform, and build upon the material for any purpose, even commercially.

The licensor cannot revoke these freedoms as long as you follow the license terms.

Under the following conditions:

Attribution — You must attribute the work as follows: "Original work available at <https://BibleInEveryLanguage.org>."

Attribution statements in derivative works should not in any way suggest that we endorse you or your use of this work.

ShareAlike — If you remix, transform, or build upon the material, you must distribute your contributions under the same license as the original. No additional restrictions — You may not apply legal terms or technological measures that legally restrict others from doing anything the license permits.

Notices:

You do not have to comply with the license for elements of the material in the public domain or where your use is permitted by an applicable exception or limitation.

No warranties are given. The license may not give you all of the permissions necessary for your intended use. For example, other rights such as publicity, privacy, or moral rights may limit how you use the material.



John

1

¹Mu luyanzigu gugakedi ndaga, ye ndaga yo yigakedi ye Nzambi. ²Yoyi yigakedi mu luyanzigu ya Nzambi ³Yima yikima yigasalamanini mu yoyi, lo gwena ye giogo gigasalamanini mu gugonda gu yoyi. ⁴Mu yoyi gugakedi luzingu, ye luzingu lugakedi mwinda u hadu akima. ⁵Mwinda ugu geganga mu piba, ye piba lo yena ye giyega gimosi gwena womu. ⁶Gwena ye mudu umosi uga dumisidi Nzambi: kumbu yenzi Zwani. ⁷Yeyi agesidi mu gukala nga mhangi, mu mwila guhana gimbangi mu mwinda, mu mwila mbi mudu mukima agwigidi mu kumbu yenzi. ⁸Yeyi lo aga kedi mwinda, ha agakedi mudu ugu hana gimbangi mu mwinda. ⁹Mwinda wo ugakedi mwinda ugagidi, ugesidi mu gifudji, gugisa mudu mukima. ¹⁰Yoyi igakedi mu gifudji, ye gifudji gigasalamanini mwena yoyi, ye gifudji lo giga mwisiyiyi. ¹¹Yoyi migesidi gwena aho enzi, ha aho enzi lo aga muyambidi. ¹²Ha aho akima aga muyambidi, mu ho aga gwigididi mu kumbu yenzi, yoyi miga hanini giyega gi gukala ana Nzambi, gwena o aga yivadidi, ¹³Lo mbi mu magila, lo mbi mu luzolu lu musuni, lo mbi mu luzolu lu hadu ha mu luzolu lu Nzambi. ¹⁴Ye ndaga yo iga salamanini mu talu, ye yoyi iga zingidi mu gadi diedu, ugu zala ye madodji ye gagidi; ye adu mu dugadadidi madodji medji, madodji nga madodji ma mwana umosi ayo ugesidi gwena dada. ¹⁵Zwani maga hanini gimbangi gienzi, ye yeyi mahosanga mu ndaga yi gola: gwena mudu yoyu wi hosanga mi: ayo ugesa gunima diami agesidi gumesu mami, mu mwila yeyi agakedi gu mesu mami. ¹⁶Ye adu akima mudu gayambidi lugumu lwenzi, ye madodji mu madodji; ¹⁷Mu mwila misigu mimi gahanamanini mu mbuga yi Mose, madodji ye gagidi magesidi mu mbuga yi Yisu Klistu. ¹⁸Lo gwena ye mudu ugadala Nzambi; mwana umosi, wena mu vumu di dada, ena yoyo ugasadidi mbi adu dwisiyi Nzambi. ¹⁹Dalenu gimbangi gi Zwani, mu dangu di dumisanga a Zwifi a Yelusalemi ye a Levi anganga Nzambi, mu gwenda gumula: ayi wena na? ²⁰Yeyi ma ambulanga ye lo adunanga, yeyi ahosanga mbi yeyi lo ena Klistu. ²¹Ye owu dia gamudidi: yigi sila? ayi wena Eliya? Ye yeyi dia hosa: ami lo giena yeyi. Ayi wena mbigudi? Ye yeyi dia gidjigisa mbi: lo. ²²Owu dia mwambila kega: ayi wena na? mu mwila adu dwedji guhana mvudu gwena o adudumini. Ayi beni uhosa yigi mu mwila yi? ²³Yeyi dia hosa mbi: ami giena ndaga yo yiba gwagula mu demu digonda gima: hidigenu mambuga ma fumu, nga giga hosidi Yezaya, mbigudi. ²⁴Aho agadumini agakedi Afadisayi. ²⁵Owu dia gamu wedi kega gifu gi: mu mwila yigi ayi wena mugu bodjiga? mbi ayi lo wena Klistu, lo wena Eliya, lo wena mbigudi? ²⁶Zwani dia ginzigisila mvudu: ami iba gubodjiga mu mema, hamu gadi dienu gwena ye mudu umosi unu gonda nu gwisiya, ugesa gunima diami; ²⁷Ami lo gwena ugu guga mu gumwanzulula sabadi diedji. ²⁸Mambu mo makima mahidanga gumbu di Betani, gutu yi Yodidani, gubodjiganga Zwani. ²⁹Gunima di ufugu dia gadadidi Yisu wesa gwena yeyi, ye dia hosa: dala dimema di Nzambi, di gugadula masumu ma gifudji. ³⁰Gwena yeyi wi hosilanga mi: mbi gunima diami gugesu ye mudu ayo wi galabidi mi, mu mwila yeyi agesidi gu mesu mami. ³¹Ami lo imwisiyanga, ha mu mwila yeyi adilesi gu Isaledi mbi ami ibodjigaga mu mema. ³²Zwani ma gahanini gimbangi gio: ami miga dadidi mpeve yi duga gu wulu yigulumuga nga yembi yoyi di yomana mu giena mi. ³³Ami lo imwisiyanga, ha ayo uga tumini mi abodjiganga mu mema, mudu beni yo aga ngambididi: wena yo wugadala mpeve yi gulumuga ye yomana, gwena yoyo uga bodjiga mu gimpeve. ³⁴Ye ami miga dadidi ye ami miga hanini gimbangi, mbi ena mwana u Nzambi. ³⁵Mu ufugu ugalabidi Zwani agakedi hoho, ye alongogi mbadi mu gadi ga alongogi enzi; ³⁶Ye mu dangu dia dala Yisu uhidanga, yeyi dia hosa: dalenu mwana lumema lu Nzambi. ³⁷Alongogi enzi mbadi dia gamwifidi mu guhosa panzi yo, owu dia galadjidi Yisu. ³⁸Yisu dialumuga, ye dia dala mbi owu munu gumu landa, yeyi dia ambila: anu yigi nuba gugamba? owu dia hosa mbi: labuni (gilesuga mbi longi), ayi ugakala gwiyo? ³⁹Yeyi dia ambila mbi: anwisi ye dalenu. Owu dia gesidi gwena ago gwa gakedi yeyi; ye owu dia gasadidi gwena yeyi ufugu wo. Gugakedi mu madangu gumi. ⁴⁰Andedi pangi u Simoni Pedula, agakedi umosi mu gadi di o agefidi ndaga yi Zwani, ye agaladjidi Yisu. ⁴¹Gugakedi yeyi mudu ugedi gudala pangi wenzi Zwani mudu utegu, ye yeyi dia mwambila: adu duwanaganini ye Mesiya (gulesuga mbi Klistu). ⁴²Ye yeyi dia gamudwadidi gwena Yisu, dia mudala, dia hosa: ayi wena Simoni, mwana u Yona; agolenziganga Sefasi (gulesuga mbi mani). ⁴³Ufugu ugaladjidi Yisu agazodidi gwenda gu Ngadidi, ye yeyi dia gawanaganini ye Fidipo. Yeyi dia mwambila: ndabi mi. ⁴⁴Fidipo agakedi mudu u Betisayida, gu mbu di Andedi ye Pedula. ⁴⁵Fidipo dia wanagana ye Nataneyeli, ye dia mwambila: adu dudadidi mudu yo ugasonigidi Mose mu misigu ye yoyo uhosilanga ambigudi, Yisu mwana u Nazaleti, mwana u Yozefi. ⁴⁶Natanayeli dia mwambila: gima gi pumbu gifana guduga gu Nazaleti? Fidipo dia mwambila mbi: awisi, ye udadi. ⁴⁷Yisu dia dala Natanayeli munu gwiwa gwena yeyi, dia mwambila: dala sila mudu u Isaledi, mu gadi dienzi lo gwena ya mambu ma upala. ⁴⁸Kwiyo ayi uga ngisiyiyi mi? Giga mudidi Natanayeli. Yisu dia mwambila: dangu di gazodidi mbi Fidipo aguledjigi, dangu diu gakedi gusi mudondu u figiye, ami migodadidi. ⁴⁹Natanayeli dia mugidjigisila mbi: Lbuni, ayi wena mwana u Nzambi, wena fumu wu Isaledi. ⁵⁰Yisu dia mwambila: mu mwila ami mi gwambila mbi ami migudadidi gusi mudondu u figiye, ayi ugwigila; ayi muwa gudala mapanzi mengi magola mahida ama. ⁵¹Ye dia mwambila, mu gagidi, mu gagidi, anu munu gadala sila wulu dianzuluga ye awanzioa Nzambimunu guganduga ye munu gugulumuga mwana mwana mudu.

2

¹Gunima di mafugu masadu, gugakedi ye kinzi gu Kana mu manu ma Ngadidi. Maya u Yisu magakedi ho, ²Ye Yisu maga muledjigadi kega mu kinzi yo ye alongogi enzi. ³Magana di magonda, maya u Yisu dia mwambila: owu lo ena ye magana. ⁴Yisu dia mugidjigisila mbi: mugusuna yu, yigi ayi ye ami? Dangu diami tegu lo guguga. ⁵Maya wenzi dia mbila alongogi enzi mbi: nga lusadi yikima yo ya gu nwambila. ⁶Gisi, gugakedi ho ye makalu masambanu ma mabungu, magakedi mu

mwila a Zwifi buna, magakedi mu gidesu gi ma mizidi miadi mbi lo misadu. ⁷Yisu dia ambila: zesenu mabungu ma ye mema. Ye owu dia gamazesidi mu mema de guganu. ⁸Yeyi dia ambila mbi dayenu mema, ye dwalenu gwena mieni kinzi. Ye owu dia gadwadi. ⁹Dangu di mega mieni kinzi, mema magumini magana, lo esiyanga gwiyo magadugidi, mu mwila hadu agambanga madia, owu agadeyidi mema, mesiyanga pambu, ye dia galenzigidi mulumi beni, ¹⁰Ye dia mwambila: hadu akima aguhana tegu magana mapimbu, gunima amo mabi magwisanga gunima di gulawuga; ayi uswegidi magana mapimbu de didi. ¹¹Yigasalamanini giogo gu Ganana, mu manu ma Ngadidi, imangu itegu igasadidi Yisu. Yeyi agalesidi ngolu zienzi, ye alongogi enzi dia gagwigididi mwena yeyi. ¹²Gunima di mambu mo, yeyi dia gedi gu Kapedinawumu, ye madji, ye apangi zienzi amala ye alongogi enzi, ye owu agakedi go mafugu gandambu. ¹³Kinzi yi pagi yi Azwifi yi gakedi heyi heyi, ye Yisu dia gedi gu Yelusalemi. ¹⁴Yeyi dia gedi gubaga adegi a ngombi, amamema ye mayembi, ye hadu asengisanga pada munu guduga munzu i Nzambi. ¹⁵Yeyi dia gahidigidi fimbu ye misinga, yeyi dia hangidi akima munzu yi Nzambi, ye mamema, ye angombi, yeyi dia vudugisa pada yowu, ye gubogula ma mesa mowu; ¹⁶Ye yeyi dia gambididi hadu adeganga mayembi: gadugenu ha, lo nufana gugumisa nzu yi dada wami zandu. ¹⁷Alongogi enzi dia ganungidi amo maga sonigidi: giesi gi nzu yayi gimbebi mi. ¹⁸Azwifi dia senda ndaga, ye dia hosa: imangu yigi ayi uzola gudulesa, mu mwila gusala makima magifa gi? ¹⁹Yisu dia aginzigisila mbi: bubulenu nzu yi, ye gunima di mafugu masadu ami miya gwidunga. ²⁰Azwifi dia hosa: gufana midjiga magumi mawana ye misambanu mu gudunga nzu yi, ye ayi, wi idungi mu mafugu masadu! ²¹Ha yeyi ahosanga mu nzu yi mwila wenzi. ²²Mu giogo, mu dangu dia gafudumugidi mu lufwa, alongogi enzi dia gebugidi panzi yo, ye owu dia gagwigididi mu isoni ye mu ndaga yi gahosidi Yisu. ²³Mu dangu di gakedi Yisu gu Yelusalemi, mu kinzi yi pagi, hadu engi maga gwigididi mu kumbu yenzi, dia gadadidi imangu ya salanga. ²⁴Ha Yisu lo a efanga woma mu mwila ma esiyanga akima ye manunga mowu, ²⁵Ye mu mwila yeyi lo agakedi ye pwisa yi gumu hanina gimbangi si gi mudu umosi; mu mwila yeyi magesiyi ayo yi gakedi mwena mudu.

3

¹Ha gugakedi ye mudu umosi mu gadji gi Afadisayi kumbu yenzi, Nikodemi, agakedi fumu wa Azwifi, ²Yeyi agesidi mu piba gwena Yisu, ye dia mwambila: labuni, adu dwisi mbi ayi wena mbuda wa minganga aduga gwena Nzambi; mu mwila lo gwena ye mudu ufana gusala imangu ayo yugisalanga yi, mbi Nzambi lo ena ye yeyi. Yisu dia hosa: mu gigidi, mu gigidi ami iba gugwambila, mbi mudu lo avaluga mbalu hiye hiye, yeyi lo agadala gifumu gi Nzambi. ⁴Nikodemi dia mwambila: kiyo mudu afana guvaluga mbalu yi mbadi, mu dangu diena mbuda? Yeyi afana gugidjiga mu tulu yi madji ye uvaluga mbalu yimbadi? ⁵Yisu dia mu gidjigisila mbi: mu gigidi, mu gigidi, ami igu gwambila, mbi mudu lo abuduga mu mema ye mu muhunga, yeyi lo afana gwigila gu gifumu gi Nzambi. ⁶Ayo ivaluga mu musuni yena musuni, ye ayo ivaluga mu muhunga yena muhunga. ⁷Gwibugila lo mbi ami migo gwambididi: Gufana mbi ayi uvalugi mbalu yi mbadi. ⁸Muhunga ugwendanga ochi go gu uzola, ye ayi mu gwifanga lubu; ha lo ugwisaya kwiyo uduga, ye kwiyo uba gwenda. Gwena mbandu yi mosi, gwena mudu yo uvaluga mu gimpeve. ⁹Nikodemi dia mwambila: kiyo mambu mo mafana gusalamana? ¹⁰Yisu dia mu gidjigisila mbi: ayi wena mbuda wu hadu andungi wu Isaledi, ye ayi lo wisi mapanzi ma! ¹¹Mu gagidi, mu gagidi, ami igugwambila, adu dugu hosanga momo me dwisi, ye adu munu guda gimbangi mu mambu mo me dugadadidi; ye anu lo lugayambidi gimbangi giedu. ¹²Mbi anu lo nugwigila mu dangu di ganwambididi mapanzi ma manu, kiyo anu nuga gwigila mu dangu di ganwambila mapanzi ma wulu? ¹³Lo gwena ye mudu ugenza gu wulu, mbi lo gwena ayo ugadugidi gu wulu, mwana u mudu yu wena gu wulu. ¹⁴Ye nga giga zangudidi Mose nioga wu ibende mu demu di gonda gima, gufana giogo mbi mwana mudu maga zanguga gu wulu, ¹⁵Mu mpila mbi hochi yo uga gwigila mwena yeyi, akadi ye moni u mvila ye mvula. ¹⁶Mu mwila mbi Nzambi aga zodidi gwingi sila gifudji, dia gadumisidi mwana wenzi umosi, kaka mu mpila mbi hochi yo uga gwigila mwena yeyi, agodji gufwa, ha asedji moni u mvula ye mvula. ¹⁷Nzambi mu mbuga yoyo, lo aga dumisidi mwana wedji mu gifudji mu mwila gwise gusambisa gifudji, ha mu mwila mbi gifudji gi hulugi mwena yeyi. ¹⁸Ayo uga gwigila mwena yeyi, lo aga samba; ha ayo uga gonda gugwigila, ena uwa gusa mbisamana tama, mu mwila yeyi lo aga gwigididi gwena mwana umochi u Nzambi. ¹⁹Ye mifundu mio, miena mu mwila mwinda mu gesidi mu gifudji, hadu aga sebididi ye piba gu hida mwinda, mu mwila isalu yowu yi gakedi yibi. ²⁰Mu mwila ayo uba gusala gubuya uga menga mwinda, ye owu lo agu pusananga gwena mwinda, mu mpila mbi isalu yowu ugadji guduga mu wangala; ²¹Ha ayo uba gusala gigidi ena mu mwinda, mu mpila mbi isalu yenzi idugi mu wangala, mu mwila aga salamanini gwena Nzambi. ²²Gunima, Yisu ye alongogi enzi dia gedi gu gifudji Yudeya; ye ago magasadidi mafugu gakaga ye owu, ye ma bodjiganga. ²³Zwani kega ma bodjiganga gu Eno, heyi heyi ye Salimi, mu mwila ago gugakedi ye mema mengi; ye esanga gusenda mbodjiga gogo. ²⁴Mu mwila aho Zwani agakedi tegu lo gumusa mu bologu. ²⁵Mu gio gu sambu di alongogi a Zwani gugakedi ye miaga migola ye zwifi umosi uhosanga mapanzi ma gofuga. ²⁶Owu dia gesidi gwena Zwani, ye dia mwambila: Labuni, mudu yo ukedi ye ayi aguna gu Yoludani, ye ayo uhanini yi gimbangi, dala yeyi kega munu gubodjiga, ye hadu akima ena mugwenda gwena yeyi. ²⁷Zwani dia agidjigisila mbi: mudu afana guyamba kaka gima gio gia ga muwedi gu wulu. ²⁸Anu beni nweni ambangi ami mu yo yiga hosidi mi: mbi ami lo giena Klistu, ha ma gatumi gomi gumesu medji. ²⁹Ayo wena mweni mugasi, ena mulumi mugusuna yo; ha mbayi u mulumi, ayo udumbamana ho ye uba gumumena, agukala mu kiesi mu ndaga yi mulumi wenzi; ye kiesi gio, giena mu mwila mi kega, giena gi pambu. ³⁰Gufana gwena yeyi agudi ye ami idi gulumuni. ³¹Mudu yo uduga gu wulu, ena awulu di mudu mukima, ayo wena mu manu ena kaga umanu, ye agu hosanga nga manu. Ayo iguduganga gu wulu yena awulu di ikima, ³²Yeyi maga hanini gimbangi mu yo ya gadadidi ye ya gefidi, ye lo gwena ye mudu ugefidi gimbangi gienzi. ³³Ayo uga yambidi gimbangi gienzi maga gwigididi mbi Nzambi ena pambu; ³⁴Mu mwila ayo mudu yo uga dumini Nzambi agu

hosanga mapanzi ma Nzambi, mu mwila Nzambi lo aga muwedi muhunga mu gidesu.³⁵ Dada aguzolanga mwana ye maga muwedi yima yikima gu miogu mienzi.³⁶ Ayo uyamba mwana ena ye moni u mvula ye mvula; ayo ugonda gu gwigila gwena mwana lo agadala luzingu lu mvula ye mvula, ha kabu zi Nzambi zigakala awulu mudu wenzi.

4¹ Fumu magesiyi mbi Afadisayi magefidi mbi yeyi munu gobodjiga ye gusala mambu guhida alongogi a Zwani.
² Madangu mengi Yisu lo abodjiganga ye beni, ha gugakedi alongogi enzi.³ Mu gio yeyi dia gagadugidi gu Yudeya, ye dia gagidjigididi gu Ngadidi.⁴ Nga gia gazodidi mbi owu afana guhida gu Samadiya,⁵ Yeyi dia dula gu mbu dimosi di Samadiya, kumbu yi diodi Sikadi, mu mbimba yi gundu yi Yagobi ya gawedi Yozezi, mwana wenzi.⁶ Ago gugakedi wumbu di mema di Yagobi. Yisu dia gahedidi gwingi sila mu mubumbu wa gasadidi, dia gabwidi achi mu mbimba yi mumbu dio. Gugakedi mu gidesu gi dangu di sambanu.⁷ Mugosuna umosi u Samadiya dia gesidi gu deya mema. Yisu dia mwambila: pi mema ma gunwa.⁸ Mu mwila alongogi enzi aghi gwimbu mu gugamba yima yi gudia.⁹ Mugosuna u Samadiya dia mwambila mbi:kiyo,ayi wena Zwifi,uba gundomba ami mema,ami gwena mugosuna u Samadiya?Azwifi,lo agu diagagananga ye adu hadu a Samadiya.¹⁰ Yisu dia mwambila mbi:ayi mbi wisiyi magabu ma Nzambi ,ye na yu ubagu gwambila mbi: muwi mema magunwa!Ay iwenzi gubanda mu gumulomba mema mudu utegu,ye yeyi medji guwa mema ma luzingu.
¹¹ Mugosuna yo dia mwambila mbi:fumu ayi lo wena ye gima mu gudeya mema ma,ye wumbu di diena didadi;ayi wendji guzwa mema beni kwiyo?¹² Ayi wena muneni guhida dada wedu Yagobi,ayu uga duwedi wumbu di,ye uganwidi mema mo ye beni,ye ana enzi ye angombi enzi?¹³ Yisu dia mugi ndjigisila mbi:mudu yo unwa mema mo,magakala ye pwisa yi mema kega;¹⁴ Ha ayo uganwa mema ma maga hana mi lo agefa pwisa yi mema,ye mema me gamuwa magakala mwena yeye tu yi mighedi igadja guga de gogo mu luzingu lwenzi lu mvula ye mvula.¹⁵ Mugosuna yo dia mwambila mbi:pimi mema mo,mu mwila mbi ami kondji kega gwifa pwisa yi mema,ye ami kondje gwisa gudeya kega mema aha.¹⁶ Yisu dia mwambila mbi:ndawe ndendjigidi mulumi wayi,ye awisi ha.¹⁷ Mugosuna yo dia hosa mbi:ami lo giena ye mulumi.Yisu dia mwambila:ayi wena ye gibingu mu guhosa mbi:lo wena ye mulumi ¹⁸ Mu mwila ayi ugadwala tegu alumi tanu,ye ayo wukwedji mwanenu,lo ena mulumi wayi.Mu gio ayi uhosa gigidi.¹⁹ Mugosuna diambila Yisu mbi:fumu ami ami idala mbi ayi wena mbigudi.²⁰ Adada edu agasambi Nzambi gu muselu wu,ye anu nuguhosa mbi:gihani gi gusambila Nzambi giena gu Yelusalemi.²¹ Yisu dia mwambila mbi mugosuna yu,gwigila ayi yi gugwambila mi,dangu di guga adio diena mbi,gusugu mbi gu muselu mbi lo gu Yelusalemi gunufana nu gusambila Da.²² Anu nuba gusambila mudu yo ugonda gwisiiya;adu du gusambanga mudu yo widwisi,mu mwila gubiga gagesidi ye Azwifi.²³ Ha dangu diguga,ye diodi digaguga,ago gwena hadu a pimbu mu gusamba,Da mu gimpeve ye mu gigidi;mu mwila gwena hadu oho agugambanga Da.²⁴ Nzambi ena mpeve,ye aho afana mu gumusamba,amu sambu mu gimpeve ye mu gigidi.²⁵ Mugosuna yo dia mwambila:ami ngisi mbi mesiya ufana gwisa(ayu wagulendjiganga Klistu)mu dangu dia gesa,yeyi ma gadwambilanga yima yikima.²⁶ Yisu dia mwambila:gwena ami yu,iba gugwambila.²⁷ Aho alongogi enzi dia gadudidi,owu agakedi mu gwibugila mu yo yahosanga ye mugosuna yo.Mu dangu dio,si mudu umosi lo ughosidi:mbi ayi yigi uba gula gwena mugosuna yu?mbi lo:yigi uba guhosa ye mugosuna yu?²⁸ Mu gio mugosuna yo:dia gasisidi bungu diendji,dia gedi gwimbu,ye dia gambididi hadu:²⁹ Zenu gudala mudu umosi umani gungambila mambu makima megasa,lo afana gukala Klistu?³⁰ Owu dia gagadugidi gwimbu,ye dia gedi gwena yeyi.³¹ Banda dangu dio,alongogi dia gabandjidi mu gu musindjigisa mu gudia,muguhosa:labuni,dia ga.³² Ha yeyi dia ambilanga:ami giena ye yima yega igudia yinugonda nu mugwisiya.³³ Alongogi dia banda guhosa yowu ye yowu amosi ye ega:gwena ye mudu wesa gumudwadila yima yi gudia?
³⁴ Yisu dia ambila:madia mami mena gugugisa luzolu lu mudu yo ugatumi,ye mugu gugisa gisalu gienzi.³⁵ Anu lo nufana guhosa mbi gwena ye angondji ngwana de gwa gagadulanga yima mu mangundu?Dalenu ami igunwambila,zangulenu mesu menu guwulu,ye dalenu mangundu magumi mpembi mu mwila gugadula ndumba.³⁶ Ayo ugagadulanga ndumba mu mangundu agukala ye lufudu,ye magudanga ndumba mu mwila luzingu lu mvula ye mvula,mu mpila mbi ayo uguna ye ayo ugadula yima mu ngundu akadi mu kiesi akima.³⁷ Mu mwila yikima yi ya hosa yena gigidi:mweya ena muguni,ye umosi ena yoyo ugu danga.³⁸ Ami iganu dumini muguda ayo yinu gagondji gusala;amosi maga sadidi,ye anu munu gengididi mu gisalu giowu.³⁹ Hadu engi a Samadiya dia gagwigididi mu Yisu mu mwila mu ndaga yo yiga hosidi mugosuna yo;yeyi mangambididi mambu makima magasala mi mu luzingu.⁴⁰ Mu gio dangu di gesidi achi Samadiya mu gumudala,owu dia gamwambididi mu gukala ye owu ,ye yeyi dia gakedi go mafugu madi.⁴¹ Hadu gakaga dia gagwididi mu ndaga yenzi;⁴² Ye owu dia gambididi mugosuna yo:lo gwena mbi mu mwila ayi wesidi gudwambila makima mo,adu dugwigila;mu mwila adu beni dwefa,ye adu dwesiya mbi yeyi ena muhulusi u gifudji.⁴³ Gunima di mafugu mo madi,Yisu dia gagadugi ho,mu gwenda gu Ngadidi;⁴⁴ Mu mwila ye beni maga hosidi mbi lo gwena ye mbigudi umosi wafana gugumbula gwimbi diowu.⁴⁵ Mu dangu dia gadudidi gu Ngadidi,hadu a Ngadidi aga muyambidi pimbu sila,aho agadadidi amo magasadidi yeyi gu Yelusalemi mu kinzi;mu mwila owu kega magakedi gu kinzi yo.⁴⁶ Yeyi dia ga gindjigididi gu Kana mu manu ma Ngadidi,ago gwagasobidi mema magana.Gugakedi gu Gapedinawumu ye fumu umosi wa suda,mwana wenzi agakedi mukasi.⁴⁷ Diagefidi mbi Yisu aduga gu Yudeya mu manu ma Ngadidi,yeyi dia gedi gwena yeyi,ye dia gamu wondjididi mu gwenda ye yeyi mu gugodisa mwana wendji,ugazodidi mu gufwa.⁴⁸ Yisu dia mwambila mbi:mbi anu lo nudala imangu ye mapandji mapimbu,anu lo nufana gugwigila.⁴⁹ Fumu wa suda dia mwambila:fumu gulumuga tegu,tunda mwana wami agafanga.⁵⁰ Yisu dia mwambila mbi:ndawendji,mwana wayi ena ye luzingu.Ye mudu yo dia gagwigididi mu ndaga yi gamwambila Yisu,ye eyi dia gedi.⁵¹ Mu mpila yendanga mu mbuga,hadu enzi agasalu dia gesidi mu gumuyamba,ye dia gesidi gumwambila nsangu yi:mwana wayi ena ye moni.⁵² Yeyi dia gawudidi mu dangu diegi yeyi efidi pimbu,ye owu dia gamwambididi:mbi agwesi,mu dangu di nsambwadi,bawu diwidi.⁵³ Dada yo dia

gesiyiyi mbi gukedi mu dangu diodio di gamwambididi Yisu:mbi mwana wayi ena ye moni.Ye yeyi dia gagwigididi,yeyi ye hadu akima anzu yenzi.54Yisu dia gasadidi imangu yenzi yi mbadi mu dangu dia gagadugidi gu Yudeya mu manu ma Ngadidi.

5 1Gunima dio,gugakedi ye kinzi ya Zwifi ye Yisu dia gedi gu Yelusalemi.2Gisi,gu Yelusalemi,heyi heyi ye mbelu yi mamema ,gugakadi ye gilongu kumbu yi giogi mu gi Ebrayi Betisida,gigakedi ye mambelu madanu.3Gumasina ma mambelu gugakedi ye hadu engi akasi abidjidi gogo,ifa mesu,igada,hadu a ifu,amenanga gunigagana gumema;4Mu mwila wanzio agulumuganga dangu ye dangu mu gilongo gio,ye manigisanga mema;ye ayo uduluganga mudu utegu,tunda mema mu gunigagana magolanga,ata makasi mo magifa giegi.5Aho gugakedi ye mudu umosi agakedi mukasi gubanda mamvula magumi masadu yenana.6Yisu dia mudala ubidjidi,yeyi magesiyiyi mbi ena mukasi mafugu mengi,dia mwambila:ayi izola mbi ugodi?7Mukasi yo dia gindjigisa mbi:fumu ami lo giena ye mudu ufana gungomba mu gilongu gi mu dangu di gunigagananga mema,mu danga di zola mi gwenda,mudu mwega ubwa mu mema gumesu mami.8Zanguluga,giga mwambididi Yisu,senda lagu dieyi ye nda goyi.9Mu dangu diodio mudu yo dia gagodidi,yeyi dia senda lagu dienzi,ye dia gedi gondji.10Gugakedi ufugu umosi u sabata,Azwifi dia gambididi mudu yo ugagodisi Yisu:gwen a ufugu u sabata;lo gufana gusala mana mbi ayi usendji lagu diayi. 11Yeyi dia ambila mbi:mudu yo ukodisa angambila mbi:senda lagu,ye ndawendji.12Owu dia gamudidi:mudu mwegi ugwambila:mbi senda lagu ye ndawendji?13Ha mudu yo ugagodidi lo esiyanga mbi na uga mugodisidi;mu mwila Yisu maga gadugidi mu gimvuga gi hadu engi agakedi ho. 14Banda tama Yisu agakedi mu nzu yi Nzambi,ye dia gamwambididi:dala ayi ugodidi,usala disumu lo,mu mwila mbi mapandji mabi magondji gududila.15Mudu yo dia gedi gondji,ye dia ngambididi Azwifi mbi gukedi Yisu,mudu umugodisidi.16Mu gio Azwifi dia gabandjidi gulaba Yisu,mu mwila aslanga yima yo mu ufugu u sabata.17Ha Yisu dia ambila mbi:dada wami magusalanga de mwanonu;ami kega ifana gusala.18Mu mwila gio,Azwifi agambanga mu guziya Yisu,gusugu mbi mu mwila gia gasadi imangu ufugu u Sabata,ha mu mwila gia lendjiganga Nzambi dada wendji,ye beni adisanganga a gihani gi Nzambi.19Yisu dia zanguluga ye guhambila kega:mu gagidi,mu gagidi ami igunwambila ,lo gwena ye mwana ufana gusala mambu mu mpila yenzi beni,yeyi agusanga mambu momo ma dala gwena dada wenz;ye yikima yo igusalanga dada wenz,mwana kega agusalanga giogo.20Mu mwila dada maguzolanga mwana wenz,ye magu mulesanga mamomo mafana yeyi mu gusala;ye yeyi maga mulesa mambu mengi sila,mu mpila mbi anu nukadi mu gwibugila.21Mu mpila yi gufudumunanga dada hadu agafa ye munu gwawa luzingu ,mu gio mwana maga hana luzingu gwena ayo wa zola yeyi.22Dada lo agasambisa mudu,ha uga hana giyega gikima gwena mwana, 23Mu mpila mbi hadu akima azidjisi mwana nga giguzidjisanga mwana dada wendji.Ayo ugonda guzidjisa mwana lo agu zidjisanga dada uga mudumini.24Mu gigidi,gigidi ami iba gunwambila:gwena mudu yo wefa ndaga yami ye ugwigila wena mudu yo ugatumi mi,ena ye moni u mvula ye mvula,ye lo agahida mu mifundu,ha yeyi agahida mu lufwa de mu luzingu.25Mu gigidi,gigidi,ami igunwambila,dangu di guga,ye diodi digaguga,adio diena mbi hadu awagufa magefa ndaga yi mwana Nzambi;ye oho agamwifa magazinga.26Mu gio nga dada ena ye luzingu lwenzi beni,mu gio tunda agawedi gwena mwana mu gukala ye luzingu mwena ye beni.27Ye yeyi maga muwedi giyega gigusambisa,mu mwila yeyi ena mwana mudu. 28Anu gudala mayiduga lo,mu mo makima;mu mwila ,dangu di guga ,gwena akima ena gu malumba,magefa ndaga yenzi,ye magaduga gu malumba.29Aho agasadidi mapimbu,maga fudumuga mu mwila luzingu,ha aho agasadidi mabi,maga fudumuga mu mwila lusambusu.30Ami lo gwena ye yoyo ifana gusala mi mu mpila yami beni:nga mu mpila yi bagwifa ami beni,ami miga sambisa,mu mwila ami lo igugambanga luzolu lwami,ha luzolu lu yo ugatumi.31Mbi ami beni ihana gimbangi giami beni,gimbangi giamim lo giena gi gigidi.32Gwena ye mudu miega ufana guhana gimbangi giami,ye ami ngisi mbi gimbangi gia gahana yeyi gigakala gi gagidi.33Anu munu gadumisidi gwena Zwani,ye yeyi maga hanini gimbangi mu mpila yim gigidi.34Mu mwila mi lo gwena mbi mu mudu umosi ami iba guyamba gimbangi;ha ami iba guhosa ama,mu mpila mbi anu nubigi.35Zwani agakedi mwinda uzumanga mu mwila gugisa,ye anu nuga zodidi gusebila mu mwila dangu dimosi di kiesi.36Ami giena ye gimbangi ginini,guhida agi gi Zwani;mu mwila isalu yi igapedi dada wami mu gusala,gwena yoyo isalu yi gusala mi,iba guhana gimbangi giami agi gi dada wami ugatumini.37Ye dada yo ugatumini mi maga hanini ye beni gimbangim giami.Anu lo nugefidi ndaga yenzi,anu lo nugadadi mbunzu yenzi,38Ye ndaga yenzi lo igakedi mu nwen a nu,mu mwila anu lo nuga gwigididi mwena yo ugatumini.39Anu nu gengidilanga isoni,mu mwila anu lo nugununganga gubaga mwena owu luzingu lu mvula ye mvula:gwena owu agahana gimbangi giami.40Ye anu lo nuguzolanga mu gwise gu giena mi mu mwila gusenda moni!41Ami lo igusenda lugumu mwena hadu. 42Ha ami ngisi mbi anu lo nwen a ye zola lu Nzambi.43Ami giesidi mu kumbu yi dada wami,ye anu lo nuga giambidi;mbi mudu umosi wesa mu kumbu yenzi beni,anu munu gamuyamba.44Kiyo anu nufana gu gwigila,anu nuguzolanga gusenda lugumu lwenu wena agwedu,ye lo nugugamba lugumu lugwisanga gwena Nzambi buna?45Anu nunungu mbi ami ifana gunufunda gwena Da;ayo uba gunufunda,gwena Mose,gwena yeyi anu nuga sidi manunga.46Mbi anu munu gasidi minu gwena Mose,anu munu gasa kega minu mu gwena mi,mu mwila yeyi maga sonigidi mapanzi mami.47Ha mbi anu lo nugwigila mu isoni yenzi,kiyo anu nuga gwigila ndaga yami?

6 1Gunima di ho,Yisu gedi gu simu di Nzadi u Ngadidi,mu manu ma Tibediyadi.2Gibudi gi hadu engi dia mulabanga,mu mwila madalanga imangu ya salanga mwena akasi.3Yisu dia gedi gu muselu,ye ago yeyi dia gabwidi asi ye alongogi enzi.4Gisi kinzi yi pagi igakedi heyi heyi,kinzi ya Azwifi.5Dangu dia zangula mbunzu,ye dia dala mbi hadu engi sila munu gwise gwena yeyi,Yisu dia hosa gwena Fidipo:kiyo adu dufana gusumba mapa mu mwila hadu a akadi ye madia?6Yeyi ahoa gio mu mwila gumumega,mu mwila ye beni mesiyanga ayo yafana gusala.7Fidipo dia mwambila:mapa ma pada

ziadi medukwedji lo magu guguga mu gudisa hadu a akima.8Mulongogi umosi;Andedi,pagi u Simoni Pedula,dia mwambila:9Aha gwena ye mwana yala umosi wena ye mapa mdanu ,ye achi mbadi,ha mu gibudi gi hadu a yigi mafana guhidiga?10Yisu dia hambila mbi:abwisenu achi,aho gugakedi ye idonddu yingi sila.Owu dia gabwidi achi,agakedi gidesu gi hadu mafunda madanu.11Yisu dia senda mapa,dia gindjigisa madondji,ye dia gagabi gwena o agakedi abwidi achi;yeyi dia gawedi kega achi,mu mpila ya gazodidi o beni.12Dangu dia guda,yeyi dia mbila alongogi enzi mbi:dolenu idjini yi mapa ikima isala,mu mpila mbi ata gidjini gimosi gigondji gusala.13Owun diaga idodidi ,ye diaga izesidi mu idnga kumi ye yadi ye idjiniyi mapa yigasadidi yi mapa madanu,gunima di gudia gowu akima.14Hadu o mu dangu dia gadadidi imangu yo yigasadidi Yisu,owu dia hosa:ayu sila ena mbigudi yo ufana gwise mu gifudji.15Ye Yisu,magesiiyi mbi yeyi afana gwise gumugadula mu gifudji,mu mwila gumugumisa fumu muneni,dia gagadugidi mbalu yo gu muselu,ye beni. 16Mu dangu di guga gigwesi,alongogi enzi dia gedi gu nzadi.17Mu dangu dia gengididi mu wadu,owu dia gabwididi nzadi muneni mu mwila gwenda gu Gapedinawumu.Gugakedi mu dangu di piba,Yisu agakedi lo tegu gwabaga.18Muhunga ugola ugakedi munu gubula mu nzadi ye mema makima muma nigagananga.19Gunima di guhida makilometele magumi madi ye madanu mbi lo magumi masadu,owu dia gadadidi Yisu munu gwenda apela mema ye dia gapusanini mu bimba yi wadu.Ye owu agakedi mu woma mwingi!20Ha Yisu dia ambila:gwena ami,anu nwigu woma!21Owu azolanga gumusenda mu wadu,ye mbalu imsi wadu diu ganda adibungu diendanga.22Hadu agasadidi gusimu di nzadi,dia gesiiyi mbi aho gugakedi ye wadu umosi buna,ye Yisu lo agengididi mu wadu wo ye alongogi enzi,ha owu agedi o beni.23Mu ufugu ulabidi,nga gigadudidi mawadu gu Tibediyadi heyi heyi ye gihani agio gia gadidi mapa,gunima di guhana gu fumu madondji.24Hadu dia gadadidi mbi,ata Yisu ,ata alongogi enzi lo gwena si ye mudu aha,owu beni dia gengididi mu mawadu mowu ye dia gedi gu Gapedinawumu mu gugamba Yisu.25Ye owu dia gedi gumudala gunaa gunzadi muneni,owu dia mwambila:Labuni banda dangu diengi ayi ududidi gu?26Yisu dia agindjigisila mbi:mu gigidi,mu gigidi ami ugunwambila mbi anu nuba gukamba gusugu mbi mu mwila nudadidi imangu,ha mu mwila nudidi mapa ye nugudjidi.27Anu nugondji gusala mu mwila madia,magu ziyanga,ha mu mwila mapanzi mo magu hananga moni u mvula ye mvula ye mwana mudu maga nuwa;mu mwila dada wenzi,Nzambi magamusidi giyeminu gienzi.28Owu dia mwambila:adu dufana guhidiga yigi,mu mwila migi sala gisalu gi Nzambi? 29Yisu dia agindjigisila mbi:gisalu gi Nzambi,gwena giogo gi nuba gugwigila nu gwena yo wagadumi.30Imangu yigi ayi ubagusala,owu agamudidi giogo,mu mwila adu duyidadi ye adu dugu gwigidi?ayi yigi uba gusala?31Adada edu magadidi mana mu demu,nga giga sonamana:mbi yeyi maga wedi mapa wulu mu gudia.32Yisu dia ga ambididi mbi:mu gigidi,mu gigidi ami igunwambila:Mose lo aga wedi mapa ma wulu, 33Mu mwila mapa ma Nzambi,mena mamu magu hananga luzingu mu gifudji.34Owu dia mwambila:Fumu duwi mapa mo kaka.35Yisu dia ambila:ami giena mapa ma luzingu.Mudu yo wesa gwena mi,lo agakala mu nzala,ye ayo ugwigila gwena mi lo agakala ye giwina.36Ha,ami miga nwambididi:anu munu gatadi mi,ye anu lo nuba gwigila.37Yikima yo yiguhana dada wami iduganga gwena mi,ye ami lo igasa handji mudu yo uba gwise gugiena mi;38Mu mwila ami igadugidi guwulu mu gugugisa,lo mbi luzolu lwami,ha luzolu lu mudu yo uga tumini.39Mu mwila luzolu lu mudu yo uga tumini,gusugu ami mbidisi gima gimosi mu yo yaga pedi yeyi,ha ami fudumugi mu ufugu usuga.40Luzolu lu dada wami lwena mbi ochi yo udala mwana ye mbi ugwigila mwena yeyi akadi ye moni u mvula ye mvula;ye ami miga mufudumuna mu ufugu usuga.41Azwifi manienganga mu panzi yenzi,mu mwila gia gahosidi mbi:ami giena mapa magadugidi gu wulu.42Ye owu ahosanga mbi:lo gwena mbi yeyi Yisu mwana u Yozeffi,ayu udwisi dada ye maya wenzi?Kiyo ha yeyi aba guhosa mbi :yeyi aduga gu wulu?43Yisu dia ambila mbi:nu gonzi gungunagana yenu ye yenu.44Lo gwena ye mudu ufana gwise gugiena mi mbi,mbi dada ayu ugatumi mi lo amubenda;ye ami miga mufudumuna mu ufugu unsuga.45Yoyi iga sonamana mu muganda wa ambigudi:owu akima agakala ye malongi ma Nzambi.Mu gio ayo ugefa da ye uga yambidi malongi mami ena wami.46Gulesuga mbi lo gwena ye mudu uga dala da,mbi lo ayo wesa mu mbuga yi da;mudu yo magadadidi da.47Mu gigidi,mu gigidi,ami iba gunwambila,ayo ugwigila mu giena mi ena ye moni u mvula ye mvula.48Ami giena mapa ma luzingu.49Adada enu maga didi mana mu demu di gonda gima,ye owu maga fidi.50Gwena hoha mapa mo maduga gu wulu,mu mpila mbi ayo uga madia agonzi gufa.51Ami giena mapa ma moni ma duga gu wulu,mbi mudu udia mapa mo,yeyi maga zinga mvula ye mvula;ye mapa mo maga hana,gwena mwila wami,awo wigahana mu mwila luzingu lu gifudji.52Mu gulanda Azwifi dia gabandjidi guhosagana yowu ye yowu,ye guhosa:kiyo yeyi afana guduwa mwila wenzi adu mu gudia?53Yisu dia ambila:mu gigidi,mu gigidi ami igunwambila,mbi anu nudia mwila u mwana mudu,ye mbi anu nunwa magila menzi,anu lo nugakala ye luzingu lweni beni.54Mudu yo udia mwila ye unwa magila mami ena ye moni u mvula ye mvula,ye ami miga mufudumuna mu ufugu unsuga.55Mwila musuni u mwila wami wena penza madia,ye magila mami mena penza mema magunwa.56Mudu yo udia musuni wami ye unwa magila mami agazinga ye ami,ye mi igazinga ye yeyi.57Nga giena dada wami ayu wena ye moni gia gatumini mi,ye ami iguzinganga mwena da,mu gio ayo ugadia musuni wami maga zinga ye ami.58Gwena giogo mapa mo maga dugidi gu wulu.Lo mena nga gadidi adada enu mana ye owu dia gafidi:ayo ugadia mapa mo maga zinga mvula ye mvula.59Yisu ahosanga yima yo mu sinagogi,alonganga gu Gapedinawumu.60Alongugi enzi engi gunima di gwifa yima yo,dia hosa:ndaga yo yena yigola;na ufana gumwifila? 61Yisu,mesiyanga ye beni mbi alongogi enzi manguna gananga mupanzi yo,diaga ambididi:nubwa gisaga sagamu panzi yi?62Ye mbi anu nudala mwana mudu uganduga ago gwagakedi tegu?..63Gwena mpeve iguhananga ngolu;musuni lo wena pamba.Ndaga ayo yiga nwambididi yena mpeve ye moni.64Ha mu gadi dienu gwena ye oho agagonda lugwigilu mu giena mi,mu mwila Yisu magesiiyi banda luyanzigu ana o agagonzidi lugwigilu,ye nayo uga mudega.65Ye yeyi dia bagisa:mu gio ami miga nwambididi mbi lo gwena ye gima gifana gwise gugiena mi,mbi yoyi lo igahanamanini gwena

da.66Banda dangu dio,alongogi enzi engi dia gabandjidi gudjina umosi ye umosi,ye lo endanga ye yeyi.67Yisu dia hosa gwena ho gumi ye mbadi:ye anu nusala lo nuzola gwenda gonu?68Simoni Pedula dia mugindjigisila mbi:fumu gwena na adu dufana gwenda?Ayi wena ye ndaga yi luzingu lu mvula ye mvula.69Ye adu mudu gagwigididi ye mudu gesiyi mbi ayi wena Klistu,santu u Nzambi.70Yisu dia ambila:lo gwena mbi ami inusola,anu gumi ye mbadi?Ye umosi mu gandji dienu ena demoni!71Yeyi ahosilanga Yudas Isikadiyoti,mwana u Simoni;mu mwila gwena yeyi ufana gudega Yisu,yeyi,umosi mu gadji di alongogi gumi ye mbadi.

7 1Gunima Yisu dia gedi gu Ngadidi,mu mwila yeyi lo agazodidi guwena gu Yudeya,mu mwila Azwifi azolanga gugamba mbuga yi gumuziya.2Gisi kinzi yi Azwifi,kinzi yi tabedinakle,yigakedi heyi heyi.3Ye apangi zienzi diaga mwambididi:gaduga ha,ye dawenzi gu Yudeya,mu mpila mbi alongogi ayi adadi kega imangu yu bagusala.4Lo gwena ye mudu ifana gusala imangu mu giswegi,mu dangu dia bagununga mu gudimonigisa:mbi ayi wena mu gusala mambu ma,dimonigisi ayi beni mu gufudji.5Mu mwila ata apangi enzi lo agwigilanga,mu mambu masalanga yeyi.6Yisu dia ambila:dangu diami lo tegu guguga,ha dangu dienu diena heyi heyi.7Gifudji lo gifana gunumenga;ami,giena uwa gimenga mana gwena owu,mu mwila ami giena mugu hana gimbangi,mu isalu yowu mbi yena ibi.8Anu,dilesenu,mu kinzi yi;mu mwila mi,ami lo igwenda,mu mwila tangu diami tegu lo guguga.9Gunima di guhambila mambu mo,yeyi dia gasadidi gu Ngadidi.10Dangu digedi apangi zienzi gu kinzi,yeyi kega dia gedi,gusugu mbi ye hadu akima,ha mu ginswegi.11Azwifi dia mugambanga mu kinzi yo,ye owu dia hasanga mbi:yeyi ena gwiyo?12Gugakedi go ye hadu engi ahosanga mapanzi mu kumbu yenzi.Hadu amosi ahosanga mbi :yeyi ena mudu mupimbu.Ega ahosanga mbi:lo,yeyi aba gufuda hadu engi.13Lo gwena ye mudu uhosanga,mu pwede mu kumbu yenzi,mu mwila agakedi mu woma wu Azwifi.14Agadji gadji ga kinzi,Yisu dia ganini munzu yi Nzambi.Ye dia gabandjidi gulonga ndaga yi Nzambi.15Azwifi agakedi mu guyiduga gwingi ye dia hosanga:kiyo mudu yu esiya isoni yi,yeyi lo gia danga?16Yisu dia agindjigisila mbi:gisalu giami lo giena giamemi,ha giena gi mudu yo ugatumini mi.17Mbi gwena ye mudu yo uzola gusala giena luzolu lwenzi,yeyi magesiya mbi gisalu giami giena gi Nzambi,mbi lo,ami iba guhosa mu mwila fumu wami.18Mudu yo uba guhosila fumu wenzi,yeyi aba gugamba lugumu lwenzi,ha ayo uba gugamba lugumu lu mudu yo ugatumini mi,mudu yo ena mupimbu,ye lo ena mudu ugonda gagidi.19Mose lo aga nuwedi misigu?Ye lo gwena ye mudu mu gadji dienu ugu giebanga misigu mio.Mu mwila yigi anu nuba gugamba gunziya mi?20Hadu o dia gagindjigisidi mbi:ayi wena ye mifu.Na yo uba gugamba gujiya yi?21Yisu dia agindjigisila mbi:ami misadidi gimangu gimosi,ye anu akima nukedi mu guyiduga.22Mose maga nuwedi musigu ugudiwuga,yoyi lo igesidi gwena Mose,gisi yoyi igesidi gwena akaga edu,ye anu nuguwuganga hadu mu ufugu u sabata.23Mbi mudu amuwuga ufugu u sabata,mu mpila mbi musigu u Mose ugondji gubeba,mu mwila yigi anu nweni mu kabu ziami,mu mpila yi godisidi mudu mu ufugu u sabata?24Anu lo nufana gusambisa mudu mu yima yi handji,ha mudu nufana gumusambisa mu mpila yi gigidi.25Hadu engi ambanza Yelusalemi ahosanga:lo gwena mbi yeyi,owu aba gugamba mu gumujiya?26Ye dala ,yeyi ena muguhosa mu pwede,ye owu lo aba gumwambila ata gima!Edu fumu wesiyi mbi yeyi ena klistu? 27Mu giogo mudu yu,adu dwisi kwiyo yeyi aduga;ha klistu,mbi yeyi wesa lo gwena ye mudu ugesiya mbi yeyi aduga kwiyo.28Ye,Yisu malonganga munzu yi Nzambi,ye guhosa:anu nungisi mi,ye anu nwisi mbi ami iduga kwiyo!Ami lo ngiesidi mu mpila yami beni:ha mudu yo utumini mi ena mupimbu,ye anu lo numwisi.29Ami,ami imwisi:gisi ami iduga mwena yeyi,ye yeyi uga tumini mi.30Owu agambanga mu gumugama,ye lo gugakedi ye mudu uga sidi gogu mwena yeyi,mu mwila dangu dienzi digakedi lo guguga tegu.31Hadu engi sila mu gibudi gi hadu o maga gwigididi wena yeyi,ye owu ahosanga mbi:mu dangu digesa klistu,yeyi agasala imangu yingi,yigagondji gusala mudu yu? 32Afadisayi dia gefidi hadu munu guboguda boguda mu mapanzi mo.Mu gio fumu wa nganga Nzambi ye wa Afadisayi dia gadumisidi hadu owu a isalu mu gumugama.33Yisu dia hosa:ami ngiena tegu mu dangu ndambu ye anu,gunima ami ifana gwenda gwena mudu yo ugatumini mi.34Anu munu gakamba,ye nu lo nugatala,ye anu lo nufana gwisu ago gwigakala mi.35Mu gio Azwifi dia gabandjidi gudihosila yowu ye yowu:kwiyo kega yeyi agwenda,ago gudu gagonda du gumu dala?Yeyi agwenda mu gadji ga hadu o aga bididi gwa Gelegi,ye yeyi maga longa kega a Gelegi36Gingana gi giahosa:anu munu gakamba ye anu lo nugatala,ye anu lo nufana gwisu ago gwigakala mi,gizola gulesuga yigi?37Mu ufugu unsuga,ufugu uneni u kinzi,Yisu diaga zangulugidi,dia hosa:mbi gwena ye mudu wena ye pwisa yi gunwa,yeyi esi gu ngiena mi,ye yeyi anwi. 38Ayo ugwigila mu ngiena mi,gizimba gi mema ma luzingu muma gamu gulumugilanga de mu lugedu lwenzi,nga gihosa isoni.39Yeyi ahosanga gio mu mwila mpeve yo,ifana gwingila gwena o aga gwigididi mwena yeyi;mu mwila mpeve lo yigakedi tegu,mu mwila Yisu aho lo agakedi aga gandugidi tegu.40Mu dangu di gefidi hadu akima ndaga yo,dia banda guhosa:mudu yu sila ena mbigudi.41Hadu amosi ahosanga:ena klistu.Ye ega ahosanga:dala gwena gu Ngadidi gufana guduga klistu?42Isoni lo igahosidi mbi gwena mu ganda di Davidi,ye gumbu di Beteleyemi,ago gugakedi Davidi,gufana guduga Klistu?43Mu gio hadu engi mu ibudi igakedi go dia gabandjidi gugabulagana mu mwila yeyi.44Hadu amosi mu gadji diowu agazodidi mugu mugama,ha lo gugakedi ye mudu uga gugidi gumugama.45Mu gio hadu agisalu a nganga Nzambi ye Afadisayi diaga gindjigididi gowu.Ye owu diaga ewudidi mbi:mu mwilegi anu nugonda gwisu gumudwala ha?46Hadu a gisalu diaga gindjigisidi mbi:lo,lo gwena ye mudu ufana guhosa mapanzi maba guhosa mudu yuni.47Afadisayi diaga gindjigisididi mbi:y'anu kega,nufuduga?48Gwena ye mudu mu gadji gedu afumu mbilo Afadisayi afana gu gwigila gwena mudu yuni?49Ha hadu o agonda gwisu misigu,ena hadu agufa!50Nigodemi ugesidi,mu piba gwena Yisu,agakedi kega umosi mu gandji diowu,dia ambila:51Misigu miedu migaduna,tegu mugu sambisa mudu,dufana gwisu yigi yeyi ahanga?52Owu dia mugindjigisila mbi:ayi kega wena mudu u mbanza yi

Ngadidi?Godulula mu wagudala mbi gu Ngadidi lo gufana guduga Ambigudi.53Ye umosi ye umosi dia gagindjigididi gunzu yenzi.

8 1Konso mudu dia gedi gu nzu yenzi.2Ha mu kela kela,yeyi dia gagingzigididi gu nzu yi Nzambi,ye hadu akima dia gesidi gwena yeyi.Aho agabwidi achi,yeyi dia gabandjidi gwa longa.3Mu gio Asikidibi ye Afadisayi dia gesidi gudwala mugosuna umosi udanganga izumba.4Owu dia gamusidi agadji gadji ga hadu akima,owu diambila Yisu mbi:longi,mugosuna yu amugamini munu gada izumba;5Mose mu misigu,aga dwambididi muguziya mugosuna ugifa gi ye mamani:ayi yigi udwambila?6Owu ahosanga gio mu mwila gumumega,mu mpila mbi owu enzi gumufunda mu mvudu yagwawa.Ha Yisu,dia gasulamanini mu manu,ye dia banda gusoniga ye lulembu.7Nga gia landanga owu mu gumula yifu,yeyi dia gazangudidi mbunzu ye dia ambila:ayo ugagonda gusala disumu mu gadji dienu asendji mani ombi mugosuna yu.8Ye yeyi dia gasulamanini kega,yeyi dia sonigangamu manu.9Dangu owu dia gefidi mambu momanunga mowu di magafundjidi,owu diaga badjidi gugaduga ho umosi ye umosi,banda gwa mbuda de gwena mudu unsuga;ye Yisu dia gasadidi ho ye beni ye mugosuna yo ugakedi agadji.10Mu gio yeyi dia zangula bunzu,ye lo agadadidi mudu kaka mugosuna yo,Yisu dia mwambila:mugosuna yu aho agufundanga yi ena kwiyo?Lo gwena ye mudu uguvugila nkanu? 11Yeyi dia gindjigisa mbi:lo fumu,ye Yisu dia mwambila mbi:ami kega lo iguvugila nkanu:ndawenzi goyi,gusalulula masumu lo.12Yisu dia ambila kega,ye dia hosa:ami giena mwinda ugi fudji;ayo ugandanda mi lo aga hida mu piba,hayeyi agakala ye mwinda wu luzingu.13Ago gulanda,Afadisayi dia mwambila:ayi uba guhana gimbangi giayi beni:gimbangi giayi lo giena giga gidi.14Yisu dia agindjigisila mbi:ata ami iba guhana gimbangi giami beni,gimbangi giami giena gigagidi,mu mwila ami ngisi kwiyo ami iduga ye kwiyo ami iba gwenda:ha anu lo nwisi mbi ami iduga kwiyo ye iba gwenda kwiyo.15Anu nugusambisanga mu mpila yi gimusuni;ami lo iba gusambisa mudu.16Ye mbi ami isambisa,mifundu miami miena migigidi,mu mwila ami lo giena ami beni;ha dawa ayo uga tumini mi ena yami.17Maga sonigidi mu misigu mienu mbi gimbangi gi hadu mbadi giena gigagidi;18Ami iba guhana gimbangi giami beni,ye dawa ayo ugatumi mi,maguhana gimbangi giami.19Owu dia mwambila:dada wayi ena kwiyo?Yisu dia gindjigisa mbi:anu lo nungisi mi,lo kega nwisi dada wami.Mbi anu nungisi mi,anu munu gesiya kega dada wami.20Yisu dia hosa mambu mo,dia longanga mu nzu i Nzambi,ago gugakedi gimvama giowu gikima;ye lo gwena ye mudu umwisiyanga,mu mwila dangu dienzi diga kedi lo guguga.21Yisu dia mwambila kega:ami giaya,ye anu munugakamba,ye anu munu gafa mu masumu menu beni;anu lo nufana gwise ago gwigenda mi.22Mu gio Azwifi dia hosa:yeyi ufana gudiziya ye beni,mu mwila yeyi aba guhosa mbi:anu lo nufana gwise ago gwigenda mi?23Ye yeyi dia ambila:anu nwena hadu a achi,ami gwena mudu uwulu.Ami lo giena mudu ugifudji gi.24 Mu mwila gio,ami miga nwambididi mbi anu munu gafa mu masumu menu beni.25Ayi wena na?owu aga mwambididi giogo.Yisu diagindjigisila mbi:ayo yi nwambididi mi mbanda luyanzigu.26Ami giena ye mapanzi mengi ma gunwambila ye magunufundusa;ha ayo uga tumini mi ena ugagidi,ye amo megefidi gwena yeyi,ami giena mugu hosa mugifudji.27Owu lo esiyanga mbi yeyi aba guhosa mu mwila dawa.28Yisu dia ambila:mu dangu dia gazangula owu mwana mudu,mu gio anu munu gesiya agio gigena mi,ye mbi ami lo iba gusala ata gima mu mpila yami beni,ha ami iguhonga yoyo iga ndongidi dada wami.29Ayo uga tumini mi ena yami;yeyi lo aga sisa ami beni,mu mwila ami igu salanga kaga yoyo yena pimbu gu mesu mendji.30Nga gihosanga Yisu gio,hadu engi dia gagwigididi gwena yeyi.31Ye yeyi dia hosa gwena Azwifi aho aga gwigididi gwena yeyi:mbi anu nugwigila mu ndaga yami,anu nwena sila alongogi ami; 32Anu munuagwisiya gigidi,ye gigidi mi giagunugudisa.33Owu dia mugindjigisila:adu dwena ganda di Abalayami,ye adu lo dwena ahiga a mudu;kiyo ayi uba guhosa:anu munu gaguba pwede?34Mu gigidi,mu gigidi ami iba gunwambila,Yisu uhambilu lula,ayo udihana mu masumu ena muhiga umasumu.35Mu mwila muhiga lo agu zinganga mu gadji ga nzu;mwana ma guwenana mu gadji ganzu.36Mbi gedi mwana unuwa pwede,anu nuga kala sila mu pwede.37Ami ngisi mbi anu nwena ganda di Abalayama;ha anu nwena mugu gamba mpila igunziya mi,mu mwila ndaga yami lo iba gwingila mu nwena nu.38Ami iba guhosa yoyo yiga dadidi mi gwena dada wami;ye anu nuba gusala yoyo yi nugefidi gwena gwena dada wenu.39Owu dia mugindjigisila mbi:dada wedu gwena Abalayama.Yisu dia ambila:mbi anu nukadi ana a Abalayama,anu nwendzi gusala isalu isalanga Abalayama.40Ha dangu di anu nuba gugamba mpila yi gunziya mi,ami yo inwambila gigidi ago gegefidi gwena dada wami.Ago gagagondji gwifa Abalayama.41Anu nwena mugu sala isalu yi dada wenu.Owu dia mwambila:adu lo dwena ana agusasa;adu dwena ye dada umosi,Nzambi.42Yisu dia ambila:mbi Nzambi akadi dada wenu,anu mu nwendzi gunzola mi,mu mwila ami iduga mwena Nzambi ye di ngiesa;ami lo ngiesidi mu mpila yami beni,ha gwena yeyi uga tumini.43Mu mwila yigi anu nuba gonda gwiseya ndaga yami?Mu mwila mbi anu lo nufana gwifa ndaga yami.44Anu nwena ye dada wenu Diabulu,ye anu nuzola gugugisa isalu yi dada wenu.Yeyi agakedi muziyi hadu duga luyanzigu,ye yeyi lo ena mudu u gigidi,mu mwila mu gadji dienzi gigidi lo gena.Mu dangu diaba guda yeyi upala,yeyi agudusanga mu gadji ga manunga mendji;mu mwila yeyi ena mupala ye ena dada wupala ukima.45Ye ami,mu mwila iba guhosa gigidi,anu lo nuba gugwigila.46Na mu gadji dienu ufana gumbinga mi mu masumu?Mbi ami iba guhosa gigidi,mu mwila yigi ha anu lo ba gugwila?47Ayo wena mwena Nzambi,ma gwifanga ndaga yikima yi Nzambi;anu lo nuba gwifa,mu mwila lo nwena mwena Nzambi.48Azwifi dia mugindjigisila:adu lo dwena ye gimbingu mu guhosa mbi ayi mwena mudu u Samadiya,ye mbi ayi wena ye mihunga mibi?49Yisu dia gindjigisa:ami lo gwena ye mihunga mibi;ha ami iba guzidjisa dada wami,ye anu nwena mugu sialami.50Ami lo iba gugamba lugumu lwami;gwena ye mudu umosi ugulugamba ye ugasambisa.51Mu gigidi,mu gigidi,ami iba gunwambila,mbi mudu gama ndaga yami,yeyi lo gadala lufwa.52Adi sila,Azwifi dia mwambila,adu dwesiya mbi ayi wena ye mihunga mibi.Abalayama ugafa,agakedi kega mbigudi,ye ayi uba guhosa:mbi mudu ugama ndaga yami,yeyi lo agadala lufwa.53Ayi wena mbuda

guhida dada wedu Abalayama,ayo ugafidi?Ambigudi kega agafa.Ayi uzola udisi nga na?54Yisu dia gindjigisa:mbi ami idi sigisa ami beni,lugumu lwami lwena lu pamba.Dada wami ufana gusigisa mi,yeyi ayo unuba gununga nu mbi ena dada wenu,55ye anu lo nwise.Mu mwila mi,ami imwisi;ye,mbi ami ihosa mbi lo imwisi,ami ya gugugana ye anu,mudu wu upala.Ha ami imwisi,ye igagama ndaga yenzi.56Abalayama dada wenu,maga kedi mu kiesi mu mpila ya gadadidi ufugu wami:yeyi maga dadidi,ye agakedi mu kiesi.57Azwifi dia mwambila:ayi lo gugugisa ata midjiga mugumi madanu,ye ayi mugadadidi Abalayama!58Yisu dia ambila:mu gigidi,mu gigidi,ami iba gunwambila,gumesu ma Abalayama mu gukala,ami igakedi.59Mu gulaba,owu dia gasendji mamani mu mwila mu gomba Yisu;ha Yisu dia gaswamini,ye dia gedi guduga munzu yi Nzambi.

9 1Yisu dia gadadidi,mu guhida,mudu umosi agakedi mesu magufa duga lubudugu lwenzi.2Alongogi enzi dia gamudidi gifu gi:longi,na ugasadidi disumu,mudu yu,mbi lo Dada wenzi ye Maya wenzi,mu mwila yeyi gukala gifa mesu duga lubudugu?3Yisu dia gindjigisa:lo gwena mbi yeyi,mbi lo Dada wenzi,mbi lo Maya wenzi agasadidi disumu,ha mu mwila isalu yi Nzambi imonigi mu gadij dienzi.4Yoyi ilombuga mbi ami sadi,mu mwila gwena ufugu,isalu yi mudu yo igatumi;piba munu gwise,lo gwena ye mudu ufana gusala.5Mu dangu di giena mi mu gifudji,ami mwinda wu gifudji.6Gunima di guhosa mambu mo,yeyi dia logula madji mu manu,ye yeyi dia toba manu ye madji medji.Gunima dia singa gu mesu ma gifa mesu yo,7Ye dia mwambila:ndawenzi,ye wefa mesu mu gulongu gi Silowe(kumbu yo ilesuga guduma).Yeyi dia gedi,ye dia gifidi gubunzu,ye dia gindjidiga dia gadadidi pimbu.8Apangi enzi ye akima ho agamwisiyiyi tegu nga mudu ulomba lombanga gwena hadu dia gahosidi:ayuni lo gwena mbi mudu yo agabwidi asi ye ulomba lombanga?9Amosi dia hosanga:gwena yeyi.Ega ahosanga:lo,ha ugugagana ye yeyi.Ye yeyi beni dia hosa:gwena ami.10Owu dia mwambila:kiyo mesu mayi manzuluga mugudala?11Yeyi dia gindjigisa:gwena ye mudu umosi waba gulendjiga Yisu utoba manu ye madji medji,dia singa mu mesu mami,ye dia ngambil:ndawenzi gu gilongu gi Silowe,ye wofa gumbunzu.Ami di yedi,ami di yofidi gu mbunzu,ye mesu mami di manzulugidi,ami di dala.12Owu dia mwambila:mudu beni ena kwiyo?Yeyi dia gindjigisisa mbi:ami lo ngisi.13Owu dia gadwadidi gifa mesu yo gwena Afadisayi.14gisi gugakedi ufugu wu sabata,awo ugasadidi Yisu podu podu yi manu,ye ugamwanzuludidi mesu.15Mu mbalu yo ,Afadisayi kega dia gamudidi kiyo yeyi afana gwanzulula mesu ma gifa mesu yo.Ye yeyi dia ambila:yeyi aga tobidi podu podu yi manu mu mesu mami,ami di gedi gola gu mema ma Silowe,ye di dala.16Mu mpila yo amosi a Fadisayi dia hosa: mudu yu lo aduga gwena Nzambi,mu mwila yeyi lo aba guzidjisa ufugu u sabata.Hadu ega dia hosa:kiyo mudu u masumu afana gusala imangu igifa gi?Ye guga bulagana di gwengila mu gadi diowu.17Owu dia hosa kega gwena gifa mesu yo:ayi yigi uhosa mu mwila mudu yuni,mu mpila ya gwanzulula mesu?Yeyi dia gindjigisa mbi:ena mbigudi.18Azwifi lo aga gwigididi mbi mudu yo agakedi gifa mesu ye yeyi dia dala de gogo gwa galendjigidi dada ye maya wenzi.19Ye owu diaga wudidi,dia hosa:gwena gigidi mbi ayu ena mwana wenu,ayo unu hosanga mbi ena gifa mesu duga lubudugu lwenzi?Kiyo ha yeyi adala mwanongu? 20Dada ye Maya wenzi dia gindjigisa mbi:adu dwisi mbi ena mwana wedu,ye yeyi aga budugidi gifa mesu;21Ha kiyo yeyi adala mwanonu,mbi lo na umwanzulula mesu,adu kega lo dwisi.Mulenu ye beni,ena mbuda,yeyi ma gunwambila mu yo imudadila ye beni.22Dada ye Maya wenzi ahosanga gio mu mwila abanganga Azwifi,mu mwila Azwifi magesiyiyi mbi,gukala ye mudu wesiya Yisu nga Klistu,magu mudusa munzu yi Nzambi.23Gisina giogo Dada ye Maya wenzi agahosidi:yeyi ena mbuda,numudi ye beni.24Afadisayi dia galendjigidi mu mbalu yi mbadi mudu yo ugakedi gifa mesu,ye owu dia mwambila:hana lugumu gwena Nzambi;adu dwisi mbi mudu yuni ena mudu u masumu.25Yeyi dia gidjigisa mvudu mbi:mbi yeyi ena mudu u masumu ami lo ngisi;ami ngisi gima gimosi,mbi ami igakedi gifa mesu ye mwanonu di giena mugu dala.²⁶Owu dia mwambila:yeyi yigi agu sadidi?kiyo yeyi agwanzuludidi mesu? ²⁷Yeyi dia agindjigisididi mvudu:ami inwambididi banda tama, anu nuzola numwif anu beni? Anu nuzola nugumi alongogi enzi?²⁸Owu dia gamudugidi ye dia mwambila: gwena ayi wena mulongogi wenzi; adu, adu dwena alongogi a Mose. ²⁹Adu dwisi mbi Nzambi agahosidi gwena Mose; ha mudu yu, adu lo dwisi kwiyo yeyi aduga.³⁰Mudu yo dia agindjigisila:gwena gwibugila mbi anu lo nuba gwiseya mbi yeyi ena kwiyo; mu gio yeyi utonisidi ami.³¹Adu dwisi mbi Nzambi lo agwifanga hadu amasumu; ha, mbi hochi yo umu zidjisa ye ugugisa luzolu lwenzi, mudu yoyo wa gwifilanga yeyi.32Lo,lo gidusala gwifa mbi mudu adonisi mesu ma gifa mesu banda lubudugu.33Mbi mudu yo lo aduga gwena Nzambi,yeyi lo afana ata gima.34Owu dia gindjigisa mvudu mbi:ayi ugavalugidiayi mukima mu mbuga yi masumu,ye ayi wena mugu dulonga du!Ye owu diaga muhangidi.35Yisu dia gefidi mbi owu maga hangidi mudu yo;ye,yeyi dia gedi mugu wanagana ye yeyi,yeyi dia mwambila:ayi wena mugu gwigila gwena mwana Nzambi?36Yeyi dia gindjigisa:ye yeyi ena na,fumu,mu mwila ami kwigidi mwena yeyi?37Ayi umudadidi,giga mwambididi Yisu,ye gwena mudu yu uba gugwambila yi,gwena yoyo.38Ye yeyi dia hosa:ami igwigila,fumu.Ye yeyi diaga fugamanini gu mesu mendji.39Gunima Yisu dia hosa:ami igesidi mu gifudji gi mu mwila mifundu,mu mwila mbi aho agugonda gudala adadi,ye aho agudalanga agumi ifa mesu.40Afadisayi amosi agakedi ye yeyi,dangu diefa posa zio,dia mwambila:adu kega,dwena ifa mesu?41Yisu diamu gindjigisila mbi:mbi anu nukadi ifa mesu,anu lo nwendji gukala ye masumu.Ha mwanongu di anu nuba guhosa:adu mudu gudalanga.Gwena mu mwila gio masumu menu magulamanga.

10 1Mu gigidi,mu gigidi ami iba gunwambila,mudu yo ugonda gwingila mu mbelu inzu,ha ayo mwingila mu nela,yeyi ena mwimbu ye gipumbulu.2 Ha ayo wengila mu mbelu yeyi ena nkebi u mamema.3Mugengididi u mbelu mbi umwanzulula,ye mbi mamema mefa ndaga yenzi;yeyi ulenziga osi lumema mu kumbu yenzi,ye yeyi umu dusa hanzi.4Mu dangu dia dusa mamema menzi makima,yeyi ubanda gwenda mu mesu mowu;ye mamema mamulanda,mu mwila momu mesi ndaga yenzi.5Momu lo mafana gulanda munzenzi;ha momu mafana gudjina gudadi gu mesu menzi,mu

mwila momu lo mesi ndaga ya nzenzi.6Yisu dia ambila gingana gi,ha owu lo agesiyi yigi yeyi aba guhambila.7Yisu dia ambila kega:mu gigidi,mu gigidi ami iba gunwambila,ami giena mbelu yi mamema.8Akima o agesidi gu mesu mami ena embu ye impumbulu;ha mamema lo maga mwifidi.9Ami giena mbelu,mbi mudu wengila mu mbuga yami,yeyi ma gabiga;yeyi magengila ye maga duga,ye yeyi maga zwa yima igudia.10Embu agwisanga mu mwila gwimbula,gugonga muminu ye gujiya;ami,ami igesidi mu mpila mbi mamema mazwi luzingu,ye yeyi aga kala mu bufulusami.11Ami ngiena ngungudi mu pimbu.Ngungudi mu pimbu aguhananga luzingu lu pimbu gwena mamema menzi.12Ha gimpumbulu,agio gigonda ngungudi,ayo wena mbi mamema lo mena menzi,mbi udala tambu munu gwise,yeyi ufana gwega mamema,ye yeyi udjina;ye tambu ufana gwagama ye gwasu mu gisaga saga.13Gimpumbulu mbi gidjina,mu mwila giogo giena gimpumbulu,ye yeyi lo adisa mu dawe,ye nga dawa gia ngisi mi,15Nga gi ngisi mi dawa ye nga ami gingisi dawa;ye ami iguhanga luzingu lwami mu mwila mamema.16Ami ngiena kega ye mamema mamosi,lo mena mu dinda di;amo gufana mbi ami imadwadi ;momu mu magefa ndaga yami,ye gugakala ye gibudi gi mosi,ye ngungudi umosi.17Dawa magunzolangu,mu mwila ami igahana luzingu lwami,mu mwila mbi iludambudi.18Lo gwena ye mudu uga ludambula,ha igaluhana mu mwila ami beni;ami ngiena ye giyega yi guluhana,ye ngiena ye giyega yi gulusenda kega;nga giena musigu wigasendjidi gwena dawa.19Mu mwila ndaga yo,yeyi dia gengisidi nkabasana mu gadji dia Azwifi mbalu yi mbadi.20Engi mu gadji diowu dia hosanga:yeyi ena ye mifu mu mudu wendji,yeyi ena mu yindji lasi;mu mwila yigi anu nweni mu gwifa mapanzi menzi?21Amosi dia hosanga mbi:lo gwena ndaga yi mudu wena ye mifu;mudu wena ye mifu ufana gudonisa mesu ma gifa mesu?22Gu Yelusalemi aslanga kinzi yi mugumbu.Gugakedi mu gisiwu.23Ye Yisu mendanga guhida mu gadji ga nzu yi Nzambi,gu masina ma mbelu yi Salumoni.24Azwifi dia gedi gumuzieda,ye dia mwambila:de mu dangu digi ayi wa gwega manunga medu pwede?Mbi ayi wena Klistu,ayi dwambidi gigidi.25Yisu dia agidjigisila mbi:ami inwambididi,ye anu lo nuba gwigila.Imangu iba gusala mu kumbu yi dawa yoyi munu guhana gimbangi giami.26Ha anu lo nuba gwigila,mu mwila anu lo nweni mu gadji ga mamema mami.27Mamema mami muma gwifanga ndaga yami;ami imesi,ye momu mu magudabanga.28Ami igwawanga luzingu lu mvula ye mvula;ye momu lo magafa,ye lo gwena ye mudu ufana gu madambula gu miogu miami.29Da wami yeyi uga pedi,yeyi ena muneni guhida owu akima;ye lo gwena ye mudu ufana guma dambula gu miogu mi dada wami.30Ami ye dawa dwena mudu umosi.31Mu gio Azwifi dia gasendjidi mamani mbalu yi mbadi mu gumu ziya.32Yisu dia ambila:ami inu lesidi imangu yingi yi pimbu yiduga gwena dada wami:mu mwila yigi anu nuzola gunziya mi gu mamani?33Azwifi dia mugindjigisila mvudu mbi:lo gwena mu mwila imangu yi pimbu adu duzola guziya,ha mu mpila yuba gumvenza yi,ye mu mwila ayi,wena mudu,ayi munu gudisa mu gihani gi Nzambi.34Yisu dia agindjigisila:yoyi lo gusona mana mu misigu mionu:ami igahosidi mbi:anu nweni dubi nzambi nzambi?35Mbi miomi mimi galenzigidi dubi nzambi gwena ho agefidi ndaga yi Nzambi,ye mbi isoni lo ifana guvunguga.36Ayo ugasagu munini dawa ye waga dumini mu gifudji,anu nweni mugu mwambila mbi:ayi wena mugu mvenza!Ye mu gio,mu mwila ami ihosa:ami ngiena mwana u Nzambi.37Mbi ami lo isala isalu yi dada wami,anu gu kwigila mi lo.38Ha mbi ami munu gwisala,ata anu lo nu kwigila,gwigilenu isalu yo,mu mpila mbi anu nwisiyi ye nudadi mbi dawa ena mu ngiena mi ye ami ngiena mwana dawa.39Gunima owu dia gambanga mpila yi gumu gama,ha yeyi dia gabididi gu miogu miowu.40Yisu dia gendji ludidi gudadi di Yoludani,ago guga bandjidi Zwani gubodjiga.Ye yeyi diaga zingidi go mafugu gakaga.41Hadu engi esanga gwena yeyi,ye dia hosanga:Zwani lo aga sadidi ata gimangu gimosi;ha yikima yiga hosidi Zwani mu mwila mudu yu yega kedi yi gigidi.42Ye mu gihani gio,hadu engi dia gagwigididi gwena Yisu.

11 1Gugakedi ye mudu umosi agakedi mukasi,kumbu yenzi Lazola u Betani,mbu di Madiya ye Malata,pangi wenzi.

2Madiya yoyo ugasingidi Yisu malasi ye uga gumunini milu mienzi ye dubu,ye oyo ugakedi mukasi pangi wenzi u yala Lazola.3Apangi enzi agosuna dia gedi gwena Yisu mu gumwambila,fumu,dala,mudu yo uguzola yi ena mukasi.4Gunima di gwifa amo makima,Yisu dia hosa:makasi mo lo mena malufwa;ha momu mena mu mwila lugumu lu Nzambi,mu mpila mbi mwana Nzambi asenzi lugumu mu mbuga yi momu.5Gisi,Yisu azolanga Malata,ye pangi wenzi mugosuna,ye Lazola.6Mu gio,dangu dia gefidi mbi Lazola agakedi mukasi,yeyi agasadidi mafugu madi mu gihani agio giagakedi,7Ye diambila kega alongogi enzi;dugindjigi lenu gu Yudeya.8Alongogi enzi dia mwambila:longi,diodi azwifi azolanga gujiya,ye ayi uzola gugindjiga gu Yudeya!9Yisu dia hosa:dangu di gumi ye miadi di ufugu lo guguga?Mbi mudu ena mu guhida mu mwani,lo afana gubwa mu disumu,mu mwila yeyi ena mu mwani ugifudji gi;10Ha mbi mudu ena mugwenda mu piba,yeyi ubwa,mu mwila yeyi lo aba gudala mwani mu gdji dienzi.11Gunima di ndaga yo,yeyi dia hambila mbi:Lazola,mbayi wedu,ubidjidi;ha ami mugu muhindula.12Alongogi dia mwambila:fumu,mbi yeyi ubidjidi,yeyi magugola.13Yisu aga hosididi lufwa lwenzi,ha owu anunganga mbi gwena dulu dugubida.14Agio Yisu dia hambididi gidengeni:Lazola ufidi.15Ye mu mwila nu,mu mpila mbi anu nugwigididi,ami ngiena mu kiesi mu mwila ami lo ngiena ho,ha dwendenu gwena yeyi.16Mu yigi ,Doma wa lenzi ganga Didimi,diambila alongogi amosi:adu dwendenu kega,mu mwila dufenu ye Yisu.17Mu dangu di dula Yisu,dia dala Lazola ufidi,ajigidi mu guhida mafugu mawana gu malumba.18Ye,nga gigakedi Betani heyi heyi ye Yelusalemi,mu makilometele kumi ye madanu,19Azwifi engi magesidi gwena Malata ye Madiya,mu mwila gu gaba kenda zi lufwa lu pangi wowu.20Mu dangu diefa Madiya mbi Yisu ududidi,yeyi dia gedi gu mesu medji,mu dangu di gakedi Madiya munzu ubwidi asi.21Malada dia gambididi Yisu:fumu,mbi ayi ukadi ha,pangi wami uyala lo enzi gufa.22Ha diodi kaga,ami ngisi mbi yikima yo yuwa gulomba gwena Nzambi,Nzambi ma gugwengila.23Yisu dia mwambila:pangi wayi magu fudumuga.24Malada dia mwambila:ami ngisi mbi yeyi aga fudumuga

mu lufudumugu,lu ufugu u nsuga.25Yisu dia mwambila:ami ngiena lufudumugu ye moni.Ayo ugwigila mu ngiena mi maga zinga,si mu dangu dia gafa yeyi;26Ye ayo wena ye luzingu ye mbi ugwigila mu ngiena mi yeyi lo agfa.Ayi ugwigila agio?27Malada dia mwambila:e,fumu,ami ngisi mbi ayi wena Klistu,mwna Nzambi,ayo ufana gwisu mu gifudji.28Dia mwambila gio,yeyi dia gedi.Ye yeyi dia lendjiga mu ginswegi Madiya,pangi wenzi mugosuna,ye dia mwambila:longi ena haha,ye yeyi munu gulendjiga.29Dangu diefa Madiya gio,yeyi dia zanguluga nswalu,ye dia gedi gwena Yisu.30Gisi Yisu agakedi lo gwingila tegu hembu,ha yeyi agakedi hoho aga mubagidi Malata.31Azwifi agakedi ye Madiya munzu ye owu amu gadulanga kenda,dia gamu dadidi,yeyi munu guzanguluga mu tina sila ye dia tuga handji,owu dia gamu landjidi,dia hosa:yeyi waya gu malumba,mu mwila adidi.32Mu dangu di dula Madiya aho agakedi Yisu,ye yeyi dia mudala,yeyi dia gabwidi gu milu mienzi,ye dia mwambila:fumu,mbi ayi ukadi ha,pangi wadu lo enzi gufa.33Yisu dia mudala yeyi munu gudila,yeyi ye Azwifi agesidi gwena yeyi,kenda zingi di ziga mugamini gu muzima wenzi,ye dia gagumuni mu kenda.34Ye yeyi dia hosa:kwiyo anu numusidi?Owu dia mugindjigisila mbi,fumu,zawisi ye udadi.35Yisu dia gadidi.36Mu mbuga yoyo,Azwifi dia hosanga mbi:dalenu kiyo yeyi amu zolanga.37Ye hadu amosi mu gadji diowu dia hosanga:yeyi uganzu ludidi mesu ma gifa mesu,lo afana gusala mbi mudu yu agondji gufa.38Kenda zingi di zigagamini Yisu mu mbalu yi mbadi,yeyi dia gedi gu malumba:gugakedi ye mani dimosi,ye mani diega didi kedi gu mbelu ye malumba.39Yisu dia hosa:gadulenu mani.Malata,yayenzie mudu yo ugafidi,dia mwambila:fumu,yeyi ena mu guduga gisulu,mu mwila guhidjidi deza mafugu masadu banda dia muzigidi.40Yisu dia mwambila:ami lo ugo gwambididi mbi,ugwigila,ayi muga dala ngolu zi Nzambi?41Owu dia gagadudidi mani.Ye Yisu dia zangula mbunzu gu wulu,ye dia hosa:Dawa,ami igindjigisa madondji gu wena yi,mu mpila yi wefa isambu yami.42Mu mwila mi,mingiesiyi deza mbi ayi wefidi isambu yami;ha ami ihosa gomi mu mwila gibudi gihadu a gi nzieda mi,mu mwila owu esiyi mbi gwena ayi ugatumini mi.43Dia hosa gio,yeyi dia hosa mu ndaga yi gola:Lazola,duga!44Ye Lazola diaga dugidi gusi bamfwa,milu ye miogu ami dimbidi ye misinga,ye mbunzu yi kima ayi gandjidi muledi.Yisu dia hosa:mwanzu lulenu misinga,ye mwegenu enzi.45Azwifi engi agesidi gwena Madiya,ye aga dadidi gigasadidi Yisu,diaga gwigididi gwena Yisu.46Ha hadu amosi mu gandji diowu dia gwidi gudala Afadisayi,ye mugu ambila mambu maga sadidi Yisu.47Mu gio anganga Nzambi ye Afadisayi dia gungigidi a Saduseyi,ye dia hosa:adu yigi dufana guhanga?Mu mwila mudu yu aba gusala imangu yingi.48Mbi adu dumwega mugu landa gusala imangu igifa gi,hadu akima magu gwigila mwena Yisu,ye hadu a loma magesa gubebisa ye mambu ye manu medu,49Umosi mu gadji diowu,kumbu yenzi Kayifa,agakedi fumu wa nganga Nzambi mu mvula yo,dia mwambila:anu lo nuba gwifa ata gima;50Anu lo nuba gwisiya mbi yena mu mwila mbingu yenu mbi mudu umosi ufa mu mwila hadu akima,ye mbi hadu akima lo afa51Gisi yeyi lo ahosa gio mu mwila ye beni;ha mu mpila ya gakedi fumu wa nganga Nzambi mu mvula yo,yeyi diaga sagudidi mbi Yisu ufana gufa mu mwila gifudji gikima.52Ye lo gugakedi mu mwila gifudji gimosi buna:gugakedi mu mwila gugosa mu mwila umosi ana Nzambi agedi gisaga saga.53Banda ufugu wo,owu diaga vugidi mbadu mu guziya Yisu.54Mu mwila gio Yisu lo adi lesanga ye mukima gwena Azwifi,ye yeyi dia gagadu gidi gusambu dio,gumbu dimosi dia lendjiganga Efalayimi,ye ago yeyi dia gazingidi ye Alongogi enzi.55Pagi dia Azwifi di gakedi heyi heyi.Ye hadu akima a gifudji gio dia gedi gu Yelusalemi mugu sala kinzi yi pagi,mu mwila owu mugu di genzula.⁵⁶Owu dia gambanga Yisu,ye owu dia hosanga umosi ye amosi munzu yi Nzambi:anu nuba gununga yigi?Yeyi lo agwisa gu kinzi yi pagi?⁵⁷ Gisi anganga Nzambi ye Afadisayi maga hanini nswa mbi,mbi wesiya mbi yeyi ena kwiyo,yeyi nga esi gudwambila,mu mpila mbi adu nga dumugami yeyi.

12 1Mafugu masambanu mu gudua pagi,Yisu dia gedi gu Betani,gugakedi Lazola,ayo waga hindudidi yeyi mu lufwa.2Ago diaga gasadidi Yisu madia madia ma gigwesi,Malata diaga musididi madia,ye Lazola agakedi mu gadji diowu agakedi amesa mugudia ye yeyi.3Madiya dia gasendjidi gasa diosi di malasi ma nadi di pimbu sila mu talu yi pada yingi,diaga singidi mu milu mi Yisu,ye yeyi diaga gumunini milu mi Yisu ye dubu dwenzi,ye nzu yi kima diga zedi ye gisulu gi malasi.4Umosi mu gadji di alongogi enzi,Yudas Isikadiyoti,mwana u Simoni,yoyo ufana gudega Yisu,dia hosa:5Mu mwilegi ha adu dugonda gudega malasi ma mu pada zi sadu,adu mugu gabila ampofi?6Owu ahosanga gio mu mwila,lo mbi mu mwila yeyi asadisi ampofi,ha mu mwila yeyi agakedi mwimbu,ye kega,yeyi ugamanga nzimbu zikima,azio ziagabilanga.7Ha Yisu dia mwambila:mwegi yeyi aswegi makasi menzi mu mwila ufugu u lufwa lwami.8Anu munu gakalanga ye ampofi dangu di dadi ye owu,ha ami lo nweni dangu di dadi ye ami.9Gibudi gingi gia Zwifi diefa mambu mo makima mbi Yisu ma kedi gu Betani,ye owu dia gesidi,lo mbi mu mwila yeyi,ha mu mwila gudala Lazola,ayo wa gahindudidi yeyi mu lufwa.10Anganga Nzambi dia gefila ganini mu guziya kega Lazola.11Mu mwila Azwifi engi dia gaduganga mu gadji diowu mu mwiula yeyi,ye dia gagwigididi mu Yisu12Mu ufugu uga landjidi,hadu engi aga dugidi gu kinzi yi pagi,dia gefidi mbi Yisu wedi gu Yelusalemi,13owu dia gasendjidi midu mi manga,ye dia gedi gumesu menzi,ye migunga:ozana! gumisama ayu wesa mu kumbu yi fumu,fumu wu Isaledi!14Yisu dia dala mwana dimema,ye yeyi dia gabwidi achi awulu di diodi,nga mu mpila yi gasonamanini:15Nwifigu mwoma,mwana mugosuna u Siyona;dalenu,fumu wayi wesa,ubwidi achi awulu mwana dimema.16Alongogi enzi tegu lo esiyanga gisongi dila gi mapanzi mo;ha,mu dangu di gusenda gu Yisu lugumu,owu dia gebugidi mbi isoni miga sonamanini mu mwila yeyi,ye owu maga igugisidi gumesu menzi.17Hadu akima o aga kedi yi Yisu,mu dangu dia galenzigidi Lazola mu gandji ga malumba ye dia mufu dumuna mu gadji ga hadu awa gufa,owu ma mudelanga gimbangi;19Afadisayi dia banda guhosa yowu ye yowu:anu munu gudala mbi anu lo nuba gubaga ata gima;dalenu,gifudji gikima giaya gwena yeyi.20Hadu a gelegi amosi,akima o agedi gu Yelusalemi mu mwila gugumisa Nzambi mu ufugu u kinzi,21Owu diambila Fidipo,mudu wu Betisayida mu manu ma Ngadidi,ye dia mwambila ye gumusida mbi:fumu adu duzola gudala Yisu.22Fidipo dia gedi gwambila Andedi,gunima Andedi ye Fidipo dia gedi

gwambila Yisu.23Yisu dia gindjigisila:dangu di dudidi,adio di mwana mudu dia fana gukala mu lugumu.24Mu gigidi,mu gigidi,ami iba gunwambila,mbi lundumba lu bule alu luga bwidi mu manu mbi lo lufa,diodi disala dio buna;ha,mbi diodi difa,diodi diguvalanga ndumba zingi.25Mudu yo uzola luzingu lwenzi,yeyi maga lubidisa,ye ayo umenga luzingu lwenzi lu gifudji gi,yeyi maga luswega mu mwila luzingu lu midjiga ye midjiga.26Mbi mudu umosi usadila mi,yeyi andandji mi;ye aho aga kala mi,gogo kega gugakala gisadi giami.Mbi mudu umosi usadila mi,dada wami maga mujidjisa.27Adi moni wami wena gisaga saga.Ye ami yigi ifana guhosa?..Dawa,ayi sadisi mi mu dangu di?...Ha gwena mu mwila gio ami igesidi dee mu dangu di.28Dawa,gumisa kumbu yayi!Ye ndaga di duga guwulu:ami yi gumisidi,ye ami miga yigumisanga kaga.29Gibudi gi hadu agakedi ho,ye aho agefidi,diaga hosidi mbi gwena nzasi.Amosi dia hosanga mbi:gwena wanzio wesa gumwamnbila.30Yisu dia hosa:lo gwena mbi mu mwila ami ndaga yo ifana guhosuga;gwena mu mwila anu.31Mu dangu di digusa lamana mifundu mi gifudji gi;dangu di mwana fumu u gifudji gi dia gumu mbila handji.32Ye ami,dangu dia gakadudidi mu gifudji gi,ami migasenda hadu ami akima.33Dangu dia hosa gio,yeyi dia galesidi lufwa lwegi yeyi afana gufa.34Adu misigu midwambila nga mbi Klistu aga zinga midjiga ye midjiga;kiyo ha ayi uba guhosa mbi:gufana mwana mudu akadi ugu zanguga?Na wena mwana mudu beni yo?35Yisu dia ambila:gudemuga gwena tegu mu mwila gadangu dambu mu gadji dienu,gufana gu nweni nu mu gwenda mu dangu diena gudemuga,mu mpila mbi piba igodji gwise gunu бага:mudu yo uba gwenda mu piba yeyi lo afana gubagisa kwiyo aba gwenda.36Mu dangu di nweni ye gudemuga,gufana anu nugwigidi mu gudemuga go,mu mpila mbi anu nukadi ana agu demuga.Yisu dangu dia hosa gio,gunima yeyi dia gedi,ye dia gaswamini gudadi ye owu.37Ata giogo giaga sadidi imangu yingi mu mesu mowu,owu lo agwigi langa gwena yeyi,38Mu mpila mbi maga hosidi Yezaya ma lungisa mani,mbigudi,aga hosidi mbi:fumu,na ga gwigididi mu malongi medu?Ye gwena na gogu di fumu di ga lesa manini?39Mu gio owu afana gugwigila,mu mwila Yezaya aga hosidi kega:40Yeyi maga ziya mesu mowu;ye aga gumisa midjima miowu gugola,mu mwila mbi owu agadji gudala,ye agadji gwisaya ata gima mu midjima miowu,owu agodji gusoba manunga,ye mbi ami kodji gwa godisa.41Yezaya aga hosidi mambu mo mu dangu dia gadadi yeyi migembu mienzi,ye yeyi dia hosa mu mwila yeyi.42Mu gio si mu gadji ga afumu,engi maga gwigididi mu yeyi;ha,mu mwila Afadisayi,owu lo aga vugidi manunga,aga kedi mu mwoma dia gwa dusa mu dibudi.43Mu mwila owu azolanga lugumu lu hadu guhida lugumu lu Nzambi.44Mu gio Yisu dia hosanga mu ndaga yi gola:mudu yo uga gwigila mu giemi mi agwigidi,lo mbi agwigila ami,ha yeyi agwigila mudu yo aga tumini mi;45Ye ayo utala mi adala yoyo uga tumini mi.46Ami igesi nga gudemuga mu gifudji,mu mpila mbi ayo uga gwigila mu giena mi yeyi lo aga zinga mu piba.47Mbi mudu wefa ndaga yami ye yeyi lo ayi gama,lo gwena mbi ami iga musambisa;mu mwila ami lo igesidi mu gusambisa gifudji,ha mu mwila guhulusa gifudji.48Mudu yo umbila mi ye ugonda guyamba ndaga yami yeyi ena ye mifundu mienzi;ndaga yi yiga hosidi mi,yena yoyo yiga musambisa yeyi mu ufugu u nsuga.49Mu mwila ami lo ihosidi mu mwila wami beni;ha dawa,ayo uga tumini mi,maga ngambididi ayo yifana guhosa ye gumwanga.50Ye ami ngisi mbi misigu mienzi miena luzingu lu mvula ye mvula.Mu mwila giogo,mapanzi meba guhosa mi,ami ibagu mahosa nga giga ngambididi dawa.

13 1Tegu mu guguma mu kinzi yi pagi,Yisu ma gesiyiyi mbi tangu dienzi didula mu guga duga mu gifudji gi mu gwenda gwena dadedji,ye yeyi dia gazodidi aho enzi aga kedi mu gifudji,yeyi dia gasidi zola dingi gwena owu.2Mu dangu di gudja,mu dangu di gengididi Sadani mu mudjima u Yudasu Isikadiyoti,mwana u Simoni,manunga ma gudega Yisu,3Yisu,mesiyanga mbi dawa aga hanini yima yikima gu miogu mienzi,yeyi aga dugidi gwena Nzambi,ye yeyi agu gidjiga gwena Nzambi,4Yeyi dia zangu luga amesa,dia gadula miledi mienzi,ye dia senda sume,dia digu muninanga.5Gunima yeyi dia sa mema mu longa,ye yeyi dia gaba djidi gofa milu mia longogi enzi,ye mu gwa gumuna ye sume adio dia digu muninanga yeyi.6Yeyi dia gesidi gwena Simoni Pedula;ye Pedula dia mwambila:ayi,fumu,ungofi ami milu!7Yisu dia mugi djigisila:ayi yiba gusala mi ayi lo ufana guyisiya mu dangu di,ha tama yingi lo ayi mu wa giyisiya.8Pedula dia mwambila:lo,ayi lo ufana gungofa mi milu.Yisu dia mugu djigisila:mbi ami lo igofa milu ayi lo wena ye gu giena mi.9Simoni Pedula dia mwambila:fumu,gungofigu buna mbi milu,ngofi kega ye miogu ye mudu.10Yisu dia mwambila:ayo mwena uwa gola,agu kalanga ye mfunu yi gofa milu buna,mu mwila yeyi mu gukala ukedji ye mukima;ye anu nweni ukedji duga tama,ha gusugu mbi anu akima.11Mu mwila yeyi mesi yanga mudu yo ufana gumu dega;mu mwila giogo yeyi ahosanga mbi:anu lo nweni ukedji mbi anu akima.12Gunima di guhofa milu,ye yeyi dia senda miledi,dia gedi gubwa asi amesa,ye dia ambila:anu nwisiyiyi ayi yinusala mi?13Anu nugu ndedjiganga longi ye fumu;ye anu munu guhosa pimbu,mu mwila ami giena giogo.14Mbi ami minofa milu,ami,fumu ye longi,anu kega nufana gofangana milu amosi ye agwenu;15Mu mwila ami inu sila gidimbu,mu mpila mbi anu kega nusadi gidesu gimosi nga ginu sala mi.16Mu gigidi,mu gigidi ami igu nwambila,mudu ugisalu lo ena mbuda gu mesu ma fumu wendji,ata ntumwa lo ena mbuda gu mesu ma mudu yo uga mudumini.17Mbi anu nawesiya yima yo,nuga kala hadu amfunu sila,mu mpila mbi anu nu isi mu isalu.18Lo gwena mbi mu mwila anu akima ami iba guhosa;ami ngisi aho aga sodidi.Ha gufana mbi isoni igu gisa mani:Mudu yo uba gudja mapa yami,yeyi uza ngudidi dikofi mu mwila mi.19Duga dangu di ami iba gunwambila,tegu yima yo mugu dula,mu mpila mbi,yoyi mu dangu diya gudula,anu nugwigidi mu gio gigena mi.20Mu gigidi,mu gigidi ami iba gunwambila,mudu yo uyamba,ayo wiga dumini mi,ayamba ami,ye yeyi ayamba kega yoyo uga tumini mi.21Dangu dia manisa guhosa gio,Yisu dia guma gisaga saga mu manunga menzi,ye dia hosa mu luzolu: mu gagidi,mu gagidi,ami iba gunwambila,umosi mu gadji dienu ma gutege.22Alongogi dia banda gudalagana umosi ye umosi,lo esiyanga na yeyi aba gwambila.23Umosi mu gadji dia alongogi a Yisu ayo wa zolanga yeyi gwingi,yeyi dia gabidjidi awulu tulu u Yisu.24Simoni Pedula dia gamu ngunini mu gula Yisu mbi nayo uba guhosila Yisu.25Ye mulongogi yo dia gasidi mudu wengi awulu tulu

yi Yisu,dia mula:fumu gwena na?26Yisu diamu gindji gisila mbi:gwena yoyo wiya guwa mi musuni u dimpa wisa mi mu vinu.Ye mu dangu dia sa gidjini gi dimpa mu vinu dia wedi Yudasi ,mwana Simoni,Isikadiyoti.27Mu dangu diaga wedi,Sadani dia gengididi mu gadji di Yudasi.Yisu dia mwambila:yikima yo yuzola gusala,isadi mu tina sila.28Ha lo guga kedi ye mudu mu gadji diowu ugesi yiye mu mwila yigi Yisu aga mwambididi agio;29Gisi aho amosi anunganga mbi mu mwila Yudasi agakedi ye kesi di nzimbu,Yisu azolanga gu mwambila mbi:asumbi yima ayo yena yoyi pwisa mu mwila kinzi yi pagi,mbi lo amu wanganga mbuga mu hana nzimbu gwena ampofi.30Yudasi dia gasendjididi gidjini gi dimpa dio,yeyi diaga gadugidi handji mu tina,guga kedi mu piba.31Mu dangu di gadugidi Yudasi handji,Yisu dia hosa ha di:mwana mudu akedi mu lugumu,ye Nzambi akedi ye lugumu mu mwila wendji.32Mbi Nzambi aga kedi ye lugumu mu mwila wendji,Nzambi kega maga mugumisa mu mwila wendji beni,ye yeyi ma gumu gumisa diodi sila.33Ana ami adulengi ami gwena ya nu mu mwila gadangu ndambu sila.Anu munu gakamba;ye,mu mpila yi gambididi Azwifi:anu lo nufana gwisa ago gwigenda mi,ami kega giena mugu nwambila nu mu dangu di.34Ami giena mugu wa munsigu uhe uhe:anu nufana guzolagana yenu ye yenu;nga mu mpila yiga nuzodidi mi,anu gega zolaganenu yenu ye yenu.35Mu gio hadu akima magesiya mbi anu nwana alongogi ami,mbi anu nwana ye zola yenu ye yenu.36Simoni Pedula dia mwambila:fumu ayi uba gwenda gwiyo?Yisu dia mugi ndjigisila mbi:ayi lo ufana gundaba ago gwiba gwenda,ha de gogo ayi mu gesa gundaba. 37Pedula dia mwambila:fumu mu mwila yigi ami yigonda gwenda ye ayi mbuga yi mosi?Ami yiga hana luzingu lwami mu mwila yi.38Yisu dia mwambila:ayi muga hana luzingu lwayi mu mwila mi!Mu gagidi,mu gagidi ami igu gwambila,kogu lo agu gogula mbi ayi lo utuna mi mbalu zisadu.

14 1Mudjima wenu ugodji gukala gisaga saga.Anu gwiye lenu mu Nzambi,ye gwiye lenu mu giena mi.2Gwena ye ihani yingi munzu yi dada wami.Mbi ihani igondji gukala,ami miyendji gunwambila tama.Ami giaya gunu hidigila gihani gienu.3Ye mu dangu diba gwenda,ye mbi ami inu hidigila gihani,ami migesa gugi ndjigila,ye migesa gunu senda,mu mpila mbi aho egu kalanga mi anu kega nwendji gukala ho.4Anu nwisi mbi ami kwiyo iba gwenda,ye anu nwisi pimbu mbuga.5Doma dia mwambila:adu lo dwisi mbi ayi uba gwenda kwiyo;kiyo adu dufana gwiya mbuga ayo yuba gwenda?6Yisu dia mwambila:ami giena mbuga,gagidi,ye luzingu.Lo gwena ye gima gi gaduga gwena dawa mbi lo gihida gu giena mi.7Mbi anu nungisi mi,anu munu gesiya kega dawami.Ye banda dangu di anu numwisi,ye anu munu gamudadidi.8Fidipo dia mwambila:fumu,dulesi dawa,ye yoyi miga dugugila.9Yisu dia mwambila:banda tama di giena mi yanu,ye ayi lo ungisi,Fidipo!Ayo utala mi,yeyi adala dawa;kiyo ayi uba guhosa mbi:dulesi adu dawa?10Ayilo ugu gwigilanga mbi ami giena mwena dawa,ye mbi dawa ena mu giena mi?Ndaga yi yiba gunwambila,ami lo iba gwihosa mu mwila beni;ye dawa ayu ugu kalanga mu giena mi,gwena yeyi ugu salanga gisalu.11Kwigilenu mi,ami giena mwena dawa,ye dawa ena mu giena mi;gwigilenu ata mu isalu yanzi buna.12Mu gigidi,mu gigidi,ami iba gunwambila mbi,mudu yo uga gwigila mu giena mi yeyi maga sala imangu yingi nga yiye yiba gusala mi,ye yeyi maga isala yi guhida gana,mu mwila ami iba gwenda gwena dawa;13Ye makima amo menu galomba mu kumbu yami,ami miga isala,mu mpila mbi dawa akadi ye lugumu mu mwana wenzi.14Mbi anu nulomba gima gimosi mu kumbu yami,ami maga gisala.15Mbi anu munu guzolanga mi,anu nufana guswega misigu miami.16Ye ami miga lomba gwena dawa,ye yeyi maga nuwa nsadisi mwega,mu mpila mbi yeyi azingi midjiga ye midjiga yanu.17Muhunga uga gidi awo ufedji gugonda gusenda hadu a gifudji,mu mwila owu lo agu dalanga ye owu lo awisi;ha anu,nuwisi,mu mwila womu ugu zinganga yanu,ye wowu uga kala yanu.18Ami lo iga nusisa ana ansona,ami migesanga gu nwana nu.19Gusala gadangu ndambu ye gifudji lo giga talanga,ha anu,anu munu gatalanga,mu mwila ami giena ye moni,ye anu kega munu gakala ye moni.20Mu ufugu uga kala gio,anu munu gesiya mbi ami ngiena mwena dawa,ye mbi anu nwana mu ngiena mi,ye kega ami ngiena mu nwana nu.²¹Mudu yo wena ye misigu miami ye uba gumi gieba,gwena yoyo ugu nzolangami;ye ayo ugu nzolanga mi dawa kega maga muzola,ami miga muzola, ye yeyi maga ngisiya mi. ²²Zude, lo mbi Isikadiyoti, dia mwambila mbi: Ayo yuga gadulesa du yiga duga kwiyo, lo yiga duga mu gifudji?23Yisu dia mugindji gisila mbi:mudu yo uga nzola mi,yeyi maga gama ndaga yami,ye dada wami maga muzola;adu mudu gesa gwena yeyi ,ye adu mudu gadunga nzu yedu mwena yeyi.24Ayo uga gonda gunzola mi,yeyi kega lo aga gieba ndaga yami.Ye ndaga yi yinu gwifanga nu lo yena mbi yamemi,ha yoyi yena yi dawa yo uga tumini mi.25Ami iga nwambididi mapanzi ma mu dangu dio dinu zinganga nu yami.26Ha nsadisi wenu,mpeve ya longo,ayo yiga dumisa dada wami,mu kumbu yami,yoyi miga nulonga mapanzi mo makima,ye yoyi miga nwibu ganga makima mo mega hosidi mi.27Ami inu sila ngemba,ami inuwa ngemba.Ami lo inu wa nga mu mpila yigu hananga gifudji.Wega mbi midjima mienyu migondji gubwa gisaga saga,ye nukadigu mu gidilu.²⁸Anu munu gefidi mbi,ami miga nwambididi :ami ngiaya, ye ami migesa gunwana nu. Mbi anu nunzola, anu nuga kala mu giesi mu mpila yiba gwenda mi gwena dawa;mu mwila dawa ena mudu muneni upida mi. ²⁹Ye dangu di ami miga nwambididi mapanzi mo tegu momu mugu dula,mu mpila mbi,momu dima gadula, anu nugwigidi.³⁰Owu dia gamudugidi ye dia mwamnbila: gwena ayi wena mulongogi wenzi; adu, adu dwena alongogi a Mose. ³¹Adu dwisi mbi Nzambi agahosdi gwena Mose; ha mudu yu, adu lo dwisi kwiyo yeyi aduga.

15 1Ami ngiena mudondu u ndumba,ye dada wami ena mwene ngundu.2Ludangu lukima alo lwena mu ngiena mi ye ugonda guvala ndumba,yeyi ufana gulu gadula;ye ludangu lukima alo luvala ndumba,yeyi ufana gulu gieba mu mpila mbi wowu uvadi ndumba zingi.3Duga tama anu nwana hadu a luwenzu,mu ndaga yo yiga nwambididi.4Kalenu mu ngiena mi,ye ami kega mi gakala mu nwana nu.Nga giena ludangu lo lufana guvala ndumba,mbi lo luganda mana mu mudondu,mu gio anu lo nufana,mbi anu lo nukala mu ngiena mi.5Ami ngiena mudondu,anu nwana tangu.Ayo wena mu ngiena mi,ye mwena yo mu ngiena mi maga vala ndumba zingi,mu mwila gugonda mi anu lo nufana gusala ata gima.

6Mbi gwena ye mudu yo ugonda gukala mu ngiena mi,yeyi maga mumbila andji,nga ludangu,ye lweminina;gunima maga dola tangu,ye maga zimbila gu twiya,ye mizi galungula.7Mbi anu nweni mu ngiena mi,ye ndaga yami yena mu nweni nu,anu lombenu yi kima yo yinu zola nu,ye yoyi miga nuhana manina.8Mbi anu nuvala ndumba zingi,mu gio dada wami aga kala mu lugumu lwingi sila,ye kega anu nugakala alongogi amemi.9Nga mu mpila yi ganzodidi ami dawa,ami kega mi ganu zodidi.Anu nuzingi mu luzolu lwami.10Mbi anu nugieba misigu miami,anu nuga zinganga mu luzola lwami,mu mpila imosi yi gagieba mi misigu mi dada wami,ye kega gi gazingidi mi mu misigu mienzi.11Ami iga nwambididi mapanzi mo,ye mbi kiesi gienu gikadi gi gagidi.12Gwena giogo musigu wami:zolaga nenu yenu ye yenu,nga mpila yi ganu zodidi mi.13Lo gwena ye zola di neni nga di guhana luzingu lwenzi mu mwila ambayi enzi.14Anu nweni ambayi ziami,mbi munu sala ayi yiba gunwambila mi.15Ami lo iba gunu lendjiga isadi,mu mwila isadi lo yisi ayo igusalanga longi wowu;ha ami iba gunu lendjiga ambayi,mu mwila ami inu lesidi mapanzi makima me gesiyi mi gwena dawa.16Lo gwena mbi anu nuga sodidi mi;ha gwena ami,iga nusodidi,ye dini yadiga,mu mpila mbi anu nwenzi,ye nwenzi guvala ndumba,ye ndumba zienu zilami,mu mpila mbi ayo yinu galomba gwena dawa mu kumbu yami,yeyi maga nwegila.17Ayo yiba gulomba mi gu nweni nu,kaga yinu fana guzola gana yenu ye yenu.18Mbi gifudji ginu menga,wisiyinu mbi giogi giga menga mi gimesu menu.19Mbi anu nukadi hadu a gifudji gi,gifudji gigu zolanga hadu o ena mwena giogi;ha mu mwila anu lo nweni hadu agifudji gi,ye ami iga nusola mu gadji diowu,mu mwila gio,gifudji giga numenga.20Anu nwibugi mu ndaga yiga nwambididi:mudu u gisalu lo ena mbuda gu mesu ma longi wendji.Mbi owu maga niogudidi mi,owu maga nuniogula nu kega;mbi owu maga giebi ndaga yami,owu maga gieba kega ndaga yenu.21Ha owu maga nusala mambu mo makima mu mwila kumbu yami,mu mwila owu lo esi mudu yo uga tumini mi.22Mbi ami gondji gwisi ye mbi ami gondji gu ambila,owu lo agendji gubwa mu masumu,ha mu dangu di owu lo afana gubaga ndolula mu masumu mowu.23Mudu yo umenga mi,yeyi umenga kega dada wami.24Mbi ami lo igasadidi mu gadji diowu imangu yo,iga gondji guguga mudu mu gadji diowu mu gusala,owu lo endji gubwa mu masumu;ha dangu di owu maga yidadidi,ye owu maga mengidi ye ami ye dada wami.25Ha mambu mo mbi muma gadudidi,gwena mu mwila gugugisa mambu maga sonigidi mu misigu miowu,owu dia menga mi mu gugonda mutifu.26Mu ndagu di gesa muhulusi,ayo wiga nudumisa mi mu mbuga yi dada wami,muhunga uga gidi,uga duga gwena dada wami,wowu muga hana gimbangi mu kumbu yami;27Ye anu kega,munu gahana gimbangi,mu mwila anu nweni ya mi duga luyandjigu.

16 1Ami iga nwambididi mabu mo,mu mwila magondji gukala mbuga yenu yi gubwa.2.Owu maga nudusa mu manzu ma Nzambi mowu,ye si mbi dangu di guga adio difana osi mudu yo mugu nuziya,magebuga mu gusala isambu gwena Nzambi.3Ye owu agasala giogo,mu mwila owu lo esi, si ami mbi lo dada wami.4Ami iga nwambididi mambu mo mu mwila,dangu mi digaguga,anu munu gebuga amo mega nwambididi.Ami lo iga nwambididi mu luyandjigu, mu mwila ami igakedi ye anu.5Mu dangu di ami ngiaya gwena yo uga tumini ,ye lo gwena ye umosi mu gadji genu uba gungula:ayi uba gwenda kwiyo? 6Ha,mu mwila ami miga nwambididi mambu mo,kenda zi zedi mu midjima mienu.7Mu gio ami iba gunwambila gagidi:gwena pimbu gu nwana nu ami ngienzi gu mesu menu,mu mwila mbi ami lo ngiaya,musadisi wenu lo agha gu nweni nu;ha mbi ami ngiaya ,ami miga nudumisa.8Ye mu dangu dia gesa,yeyi ma gabinga gifudji muyo yidadila masumu,gigidi,ye lufundusu:9Mu yo yidadila masumu,mu mwila owu lo aga gwigididi mu gwena mi;10Mu gigidi,mu mwila ami iba gwenda gwena dawa,ye anu lo nuga talulula;11Mu lufundusu,mu mwila fumu u gifudji gi maga sambisama.12Ami ngiena ye mengi magu nwambila,ha anu lo nufana gumasenda mu dangu di.13Mu dangu di gesa nsadisi wenu,muhunga ugigidi,wowu muga nulesa mbuga yi gagidi;mu mwila wowu lo uga bangulanga mambu mu mwila beni,ha wowu uga hosanga mambu amo magefidi,ye wowu muga sagulanga mambu magesa gumesu.14Wowu muga kumisanga mi,mu mwila wowu muga senda,mambu mo mena gu ngiena mi,ye anu munu gasagulanga.15Yikima yo yena gwena dada wami,yena kega yamemi;mu mwila giogo ami iga hosidi mbi,wowu muga senda ayo yena yamemi,ye wowu muga nusagu dila.16Mu gadangu ndambu,anu lo nuga talulula;ye kega mu gadangu gandambu,ye anu munu gatala,mu mwila ami iba gwenda gwena dawa.17Gunima,alongogi enzi amosi dia gabandjidi guhosa yowu ye yowu:gusala gadangu ndambu,ye anu lo nuga tala;ye kega mu gadangu ndambu anu munu gatala?Ye mu mwila ami iba gwenda gwena dawa?18Owu ahosanga mu gwisiya gisongidila gi mambu mo mahosanga:gusala gadangu ndambu?Adu lo dwisi,yigi sila yeyi aba guhosa.19Yisu magesiyi mbi owu azolanga gumula,ye yeyi dia hambila:anu nuba gulagana yenu ye yenu mu yo yihosidi:mbi gunima di gadangu ndambu,ye anu lo nwagutala,ye kega gunima di gadangu gandambu anu munwagutala.20Mu gigidi,ye mu gigidi ami uba gunwambila:anu munu gadila ye kega anu munu ganienga,ye gifudji gigakala mu kiesi:anu nuga kala mu kenda,ha kenda sienu muzi gasoba mu kiesi.21Mugosuna mu dangu di guvala,agu dambulanga kenda,mbi dangu dienzi di dula;ha,mu dangu di dusa mwana handjiyeyi lo agwibuganga kega pasi zio zikima,mu mwila kiesi gi mwana yo uvaluga mu gifudji.22Anu kega,adi anu nweni mu kenda;ha ami miga nudalu lula,ye midjima mienu migakala mu kiesi,ye lo guga kala ye mudu uga dambula kiesi gienu.23Mu ufugu wo,anu lo nuga ngula ami ata gifu gimosi.Mu gigidi,mu gigidi ami igu nwambila,ayo yinu galomba gwena dawa,yeyi maga nuwa mu kumbu yami.24De mwanonu anu lo ginu ndomba ata gima mu kumbu yami.Ndombenu ye anu munu gasenda,mu mwila kiesi gienu gikadi zi gigidi.25Ami yiga nwambididi mambu mo mu matigu.Mu gugakala ye dangu ami lo iga nwambi lullanga mu matigu,ha ami iga nwambilanga gidengeni mu kumbu yi dawa.26Mu ufugu wo,anu munu galomba mu kumbu yami,ye ami lo inwambila mbi,miga lombi gwena dawa mu mwila nu;27Mu mwila dawa ye beni magu nuzolanga,mu mwila anu munu ganzodidi,ye munu gagwididi mbi ami iga dugidi gwena Nzambi.28Ami iga dugidi gwena Nzambi,ye ami di gesidi mu gifudji;dangu ami igaduga gomi mu gifudji gi,ye ami iba gwenda gwena dawa.29Alongogi enzi dia

mwambila:udala dangu di ibanda guhosa gidengeni,ye lo uba guhana kega ata tigu imosi.30Adi adu dwesiya mbi ayi wisi yima yingi,ye ayi lo wena ye mfunu mbi mudu uguwi gifu;mu gio adu dwisiya mbi ayi uga dugidi gwena Nzambi.31Yisu dia ewula:anu nugwigila adi.32Dala,dangu didula,ye diodi di gadula kega,adio di nugakala nu mugu sanzagana hosi yo gu usa wenzi,ago gunu gasisa ami beni;ha ami lo ngiena ami beni,mu mwila dawa ena yami.33Ami iga nwambididi mambu ma,mu mwila anu nukadi ye ngemba mu kumbu yami.Anu nugakala ye idumba mu gifudji;ha anu kelenu gikesa,ami ibingidi gifudji.

17 1Gunima di guhosa gio,Yisu dia sangula mesu gu wulu,ye dia hosa:dawa,dangu didula!zangula lugumu lu mwana wayi,mu mpila mbi mwana wayi kega azangudi lugumu lwayi.2Mu mpila yuga muwedi giyega gi mudu mukima,mu mpila mbi yeyi ahani luzingu lu mvula ye mvula gwena o,oga muwedi.3Mu gio luzingu lu mvula ye mvula,gwena o agwisi yi Nzambi,ayi buna wena Nzambi umosi kaga u gagidi,ye yoyo ugadumini ,Yisu Klistu.4Ami miga zangudidi lugumu lwayi aha asi,ami miga dudidi gu suga yi gisalu giu gapedi mu gusala.5Ye adidi ayi,dawa,zangula lugumu lwami gumesu mayi beni,nga lugumu lo lwiga kedi lolu tegu gifudji mugu dungamana.6Ami isadidi mbi kumbu yayi yisiya gani gwena hadu akima ogapedi mu gadji ga gifudji gakima.Owu agakedi hadu ayeyi,ye ayi diodio di gapedi owu;owu maga giebididi ndaga ya yeyi.7Adidi owu mage siyi mbi yikima yo yuga pedi yiga dugidi gwena yi.8Mu mwila ami iga wedi ndaga,ayo yuga pedi;ye owu maga yiyambidi,ye owu mage siyi mbi ami idugidi gwena yi,ye owu maga gwigididi mbi ayi uga tumini.9Gwena mu mwila owu ami uba gulomba.Ami lo iba gulomba mu mwila gifudji,ha mu mwila owu,oga pedi,mu mwila owu ena ayeyi;10Ye yikima yo yena mu mwila yi,yoyi yena kega mu mwila mi,ye ami giena ugu zangula gwena owu.11Ami lo ngiena mu gifudji,ye owu ena mu gifudji,ye ami iba gwenda gu wena yi.Dawa usantu,swega mu kumbu yayi aho ogapedi,mu mpila mbi owu akadi umosi ngadu.12Mu dangu di gakedi ye owu mu gifudji,ami yasweganga mu kumbu yayi.Ami igaswegidi oho ogapedi yi,ye lo gwena ye umosi ipedi yi wiga bidisidi,mbi lo mwana uma bunga,mu mpila mbi isoni ikadi yi guguga.13Ye mu dangu di ami ngiaya gu wena yi,ye ami iba guhosa yima yi mu gifudji,mu mpila mbi owu akadi mwena obenii kiesi giga gidi giduga gu ngiena mi.14Ami igawedi ndaga yayi;ye gifudji migi gamengidi,mu mwila owu lo ena hadu agifudji gi,nga mi lo ngiena u gifudji gi.15Ami lo iba gulomba mu gwagadula mu gifudji gi,ha mu gwa gieba mu mabi.16Owu lo ena hadu a gifudji gi,nga ami lo ngiena mudu u gifudji gi.17Ayi agumisi hadu a gigidi mu gagidi gayi:ndaga yayi yena gagidi.18Nga gwu gadumini mu gifudji gi,ami kega miya dumini mu gifudji.19Ye ami di gadihanini gwena owu ami beni,mu mpila mbi owu kega adihani mu gagidi.20Lo gwena mbi mu mwila owu buna ami iba gulomba,ha kega mu mwila akima o agakwigila mu ngiena mi mu ndaga yowu,21Mu mpila mbi akima akadi umosi,nga ayi,dawa,ayi wena mu ngiena mi,ye gi ngiena mi guwena yi,mu mpila mbi owu kega akadi umosi mu dwena du,mu mwila gifudji gikwigidi mbi ayi mudu uga tumini mi.22Ami migawedi lugumu alo lugadumini,mu mpila mbi owu akadi umosi nga gidwena du umosi,23Ami mu gadji diowu,ayi mu ngiena mi,mu mpila mbi owu akadi sila umosi,ye gifudji gisiyi sila mbi ayi uga dumini ye mbi ayi muga zodidi nga gwu gazodidi mi.24Dawa,ami izola mbi ago gwigakala mi,aho ogapedi akadi kega yami,mu mwila owu adadi lugumu lwami,lugumu lo lugapedi,mu mwila ayi uga nzodidi mi banda luyanzigu lu gifudji.25Dawa uga gidi,gifudji lo gigo gwisiiyi;ha ami migo gwisiiyi,ye hadu a amosi magesiiyi mbi ayi uga dumini mi.26Ami miga sadidi mbi owu esiyi kumbu yayi,ye ami migasala mbi owu esiyi kumbu yayi,mu mpila mbi zola dio diuga nzodidi mi dikadi gwena owu,ye ami kadi mwena owu.

18 1Dangu dia hosa mapadji mo,Yisu dia gadugidi munzu ye dia gedi ye alongogi enzi gu simu di gamugedi gamosi galedjiganga sedoloni,ago gugakedi ye gundu,owu dia gengididi mu gundu yo yeyi ye alongogi enzi.2Yudasi ayo ugamude gidi,mesiyanga gihani agio,mu mwila ago Yisu ye alongogi enzi endanga guwanagana gogo dangu di kima.3Mu gio Yudasi dia gesidi gudwala apudisi aho agadumini ambuda anganga Nzambi ye Afadisayi.Dia dula mu gamusidu gamosi ye yima yi gu miogu miowu:minda,dwiya mu idondu munu guzuma,ye mapogu ma gunwanina idumba.4Yisu magesiiyi mambu makima mafana gumu dudila,diaga pusanini,ye dia ambila:anu nubagamba na?5Owu dia gidjigisa mbi:Yisu mudu u Nzaledji.Yisu dia ambila:ami yuyu.Ye Yudasi ayo agamudegidi agakedi ye owu.6Mu dangu di ambila Yisu mbi:ami yuyu,owu dia gagidji gididi gunima ye dia gabwidi mu manu.7Yeyi diaga ewudidi kega mbalu yi mbadi:anu nuba gamba na?Ye owu dia hosa:Yisu mudu u Nzaledji.8Yisu dia ambila:ami inwambididi ami yuyu.Mbi mu gagidi anu nuba gamba ami,wegenu aha amosi enzi,9Yeyi aga hosi gio mu mwila mambu mo maga sonamanini malungi samani mu mpila yeyi ya gahosidi ;Ami lo ibidisa si mudu umosi mwa akima a ogapedi.10Simoni Pedula ugakedi ye pogu,dia yidusa,dia gabudidi mudu u gisalu u fumu wa nganga Nzambi,ye dia gamu vugidi dwi di gidada.Mudu u gisalu yo gunbu yenzi igakedi Malagusu.11Yisu dia mbila Pedula:gidjigisa pogu yayi mu giswamu,ami lo ya gunwa mu goba diga pedi dawa mu gunwa?12Gibudi gia suda,ye azuzi,ye hadu a gisalu a Zwifi,dia gawumbidi mu gio Yisu dia gamugadji misinga.13Owu dia gamu dwadidi tegu gwena Ana;gisi yeyi agakedi ugwi u Kayifi,ayo ugakedi fumu wa nganga Nzambi mu mvula yo.14Ye,Kayifi agakedi mudu yo uga hanini malongi gwena a Zwifi:mbi gwena pimbu mudu umosi mugufa mu musongu u hadu akima.15Smoni Pedula ye mulongugi mwega umosi,dia labanga Yisu.Mulongogi yo agakedi mudu ugesi yagana ye fumu wa Nganga Nzambi yo,ye dia gengididi ye Yisu mu lupangu mu lupangu lu fumu wa nganga Nzambi;16Ha Pedula dia gasadidi hadji pembeni ya mbelu.Mulongogi mwega,ayo ugesi yagana ye fumu wa nganga Nzambi,dia gadugidi,dia gambididi mudu wanzulu langa mbelu mu gwingisa Pedula.17Mu gio mudu ugisalu yo mugosuna,mudu wanzulu langa mbelu,diambila Pedula:ayi kega,lo wena mulongogi u mudu yu?Yeyi dia hosa:lo ami lo ngiena mulongogi wenzi.18Hadu a isalu ye a boyi akima agakedi ho,dia gasidi twiya,mu mwila guma gugakedi pewu yingi,ye owu modanga.Pedula kega agakedi hoho ye owu,ye modanga twiya.19Fumu wa nganga dia gewudidi Yisu mu mwila alongogi

enzi ye mu mwila gisalu gienzi.20Yisu dia mugi djigisila:ami ihosanga mu gidengeni mu gifudji;ami milonganga mu manzu ma Nzambi ye mu mabundu,ago gukalanga ye Azwifi akima anziedjidi,ye ami lo ihosanga mu ginswegi.21Mu mwila yigi ayi uba gungula?Ayi ngudi mu yo yi ambila,aho aga ngifidi,gwena hoho esi yigi ami iga ambididi.22Mu ndaga yo,buyi imosi mu gadi dia boyi a fumu wa nganga Nzambi,ugakedi ho,diaga budidi Yisu mbada,ye dia hosa:gwena mu mpila yoyo ayi ufana gugidji gisa mvudu gwena fumu wa nganga Nzambi?23Yisu dia mwambila:mbi ami ihosa gubiya,ayindi esi yigi yo yibi yi hosa mi;ye mbi ami ihosa pimbu mu mwila yigi ayi umbula mi mbada?25Simoni Pedula aga kedi hoho,ye yeyi kega odanga twiya.Owu dia mwambila:ayi kega lo wena mulongogi u Yisu.Yeyi dia duna,ye dia hosa:ami lo ngiena mulongogi wenzi.26Musadi umosi u fumu wa nganga Nzambi,diula mudu yo uga vugidi Pedula dwi,dia hosa:ami lo igodadidi ye yeyi mu gadi ga ngundu?27Pedula dia duna kega.Ye mu dangu diodio kogu dia gogula.28Owu dia gadula Yisu gunzu yi Kayifi mu gwenda yenzi guena a zuzi:gugakedi mu kela kela.Owu lo agengididi mbi o beni gunzu yi gusambi sanga azuzi hadu.Mu mpila mbi owu agodji gudisa uzoba,ye owu asadi kinzi yowu yi pagi.29Pilati dia duga mu mwila enzi gwena owu,ye yeyi dia hosa:mu mwila yigi anu nufunda mudu yu?30Owu dia gidjigisa mvudu mbi:mbi yeyi agodji gukala mudu mubi adu lo dwedji gumu hana gu miogu miayi.31Nga mu mbuga yoyo Pilati dia ambila:anu beni musendenu ye numu sambisi nga ngi lombamba misigu mienu.Azwifi dia mwambila:lo gwena telu gu dwena du mugu gongila mudu nkanu yi lufwa.32Gwena mu mpila yoyo ndaga yi Nzambi ifana gugu gisa mana,giga hosidi Yisu,dangu dia galesa lufwa lwegi yeyi afana gufa.33Pilati dia gagidji gididi mu nzu ya sambisanga hadu,dia ledjiga Yisu,ye dia mwambila:ayi wena fumu wa zwifi?34Yisu diamu gidjigi sila mbi gwena ayi beni uba guhosa,mbi lo hadu ega ahosidi mu mwila mi.35Pilati dia gidji gisa:ami gwena kega zwifi?Mbu diayi ye anganga Nzambi agu hanini gu miogu miami:ayi yigi usadidi?36Mbu di gifumu diani lo diena mu gifudji gi,Yisu diamu gidjigi sila gio.Mbi mbu di gifumu giambi dikadi mu gifudji gi,adu ami agisalu medji gunwanina mu mpila mbi ami kondji gudaga mana gwena azwifi;ha mu dangu di mbu di gifumu giambi lo diena mu gifudji gi gihasi.37Pilati dia mwambila:ayi wena sila fumu?Yisu diagi djigisa:ayi beni uba guhosa,ami giena fumu.Ami iga valugidi ye igesidi mu gifudji gi mu mwila ami pani gimbangi gi gagidi.Mudu yo wena mu gagidi ufana gwifa ndaga yami.38Pilati dia mwambila:gagidi gena yigi?Gunima di guhosa mo makima,yeyi dia gadugidi godji dia gidjigila gwena azwifi,ye yeyi dia hosa:ami lo iba gudala ata panzi yibi yasala yeyi.39Ha,mu gwena nga gikalulu gienu mbi ami ifana gwega mudu umosi osi kinzi yi pagi,anu nusembila mbi ami ngiegi fumu wa Zwifi?40Mu gio,adu akima aga kedi ho dia hosa:lo,gusugu nbi yeyi,ha Balabasi.Balabasi agakedi gipumbulu.

19 1Mu gio Pilati dia gasedjidi Yisu,ye dia gamu budidi ye midondu.2Asuda dia gadungidi pu yi gangu ya gasidi gu mudu u Yisu,ye owu dia gamu vadjisidi gazaga ;ye dia gedi heyi heyi diedji.3Owu dia hosanga:mbodji fumu wa zwifi!ye owu dia mufulanga muhunga.4Pilati dia duga mbalu yi mbadi,ye dia hosa gwena Azwifi:dalenu ami ngisa gunu dwadila yeyi handji,mu mpila mbi anu nwisiyi mbi ami lo imuzwa ata gubiya gumosi.5Yisu dia duga kega,dia senda pu yi gangu ye gazaga.Ye Pilati dia hambila:dalenu mudu wenu.6Dangu di mudala anganga Nzambi ye awisie,owu dia banda guhosa mbi:mugomenu awulu nkulusi!mugomenu awulu nkulusi!Pilati dia hambila:musendenu anu benu,ye musenu awulu nkulusi;mu mwila ami lo idala ata gubiya gumosi gwena yeyi.7Azwifi dia gindjigisila Pilati mbi:adu dwena ye musigu umosi;ye nga giena musingu wedu,yeyi ufana gufwa,mu mwila yeyi aba gudi sigisa mbi yeyi ena mwana u Nzambi.8Dangu diefa Pilati ndaga yo dia gefidi kabu zingi sila.9Yeyi dia ga gindjigididi mu bilu diendji,ye yeyi dia mbila Yisu:ayi wena mudu umbu diegi ?Ha Yisu lo aga wedi ata mvudu.10Pilati dia mwambila:mbigi yi gumesu mami ayi lo uzola guhosa?Ayi lo wisi mbi ami ngiena ye giyega gigu sa awulu nkulusi,ye ngiena ye giyega gigu gwega yi?11Yisu dia mugindjigisila mvudu mbi:ayi lo wena ye giyega ata gimosi mu ngiena mi,mu mwila gio mudu yo utegidi mi guwena yi,usadidi disumu dineni.12Banda dangu dio Pilati agambanga mpila yi guimwega,ha Azwifi mahosanga mu ndaga yi gola mbi:mbi ayi umwega hosa mbi ayi lo wena mbayi u kayisala.Hosi gondji yo uguma fumu lo afana gukala mu gimbeni ye Kayisala.13Pilati mu damngu diefa mapanzi mo,yeyi dia gadusidi Yisu hadji;ye dia gabwidi hasi abayi di mifundu,dia lendjiganga pavi,ye mu ndaga yi Giebele gabata.14Gugakedi mu dangu dia hilamananga mu mwila kinzi yi pagi ,ye gugakedi mu dangu di sambanu.Pilati dia mbila Azwifi:dalenu fumu wenu.15Ha owu dia banda guhosa mu ndaga yi gola mbi:mugadidi,mugadudi,mugomi awulu nkulusi!Pilati dia ambila:ami miya gugoma fumu wenu awulu nkulusi?Anganga Nzambi dia mugidji gisila:adu lo dwena ye fumu,kaga Kayisala.16Mu gio yeyi dia gawedi mbuga mu gumu goma a nkulusi.Owu dia gasedjidi Yisu,ye dia gedi yenzi.17Yeyi dia gedi yenzi de mu gihani gimosi,gia lenziganga gigudi gi mudu(mu ndaga yi alabi agule djiganga:"gologota").Yeyi beni ugasendjidi kulunsi mu mbuga.18Ago ambulu mbulu dia gasidi Yisu awulu nkulusi.Awu dia gasidi kega hadu mbadi ega awulu nkulusi,umosi mu gogu dienzi di gidada ye mwega mu gogu dienzi di gimaya,Yisu agadi gadi diowu mbadi.19Pilati dia gambididi hadu enzi mu gusoniga mu dibaya dimosi mbi:"Yisu mudu u Nazedji,fumu wa Yuda".Mu gio owu dia gadisidi awulu yi nkulusi yi Yisu. 20Ayuda engi ma danganga isoni yo.Mu mwila gihani gio giaga sidi Yisu awulu nkulusi gigakedi heyi heyi ye mbu.Isoni yo igakedi mu mandaga ma:gialabi,gilatini,ye gigelegi ye mu latini.21Ambuda anganga Nzambi a zwifi dia gambididi Pilati:ayi gusoniga lo mbi fumu wa azwifi,ha ayi soniga mbi:yeyi agahosidi:mbi ami giena fumu wa azwifi. 22Pilati dia ambila mbi:ayo yi soniga mi yi sonigidi.23Gunima di gugoma Yisu awulu nkulusi,ambulu mbulu dia gasendjidi miledi mi Yisu,ye owu dia gamigabi mu magabu mawona gabu dimosi mu mwila ambulu mbulu umosi ye umosi,owu dia gasendjidi kega lobu dienzi,lo digakedi ata ye munigu,kaga lobu giogo banda tu de ngela.Ye dia hosanga yowu ye yowu:24Adu dugondenu gubaga lobu di,ha duponenu adu dufana guwa na mugadi diedu,yoyi ifana gusala mana nga giga hosugidi mu isoni:owu maga gabagana miledi miami,ye owu maga budila lobu diani zegi.Dalenu amo maba gusala ambulu mbulu.25Maya u Yisu ye

pangi umugosuna u mayedji aga kedi heyi heyi ye nkulusi,Madiya magari u Klepasi,ye Madiya u Magadala.26Yisu mu dangu dia dala maya wenzi,ye heyi heyi dienzi ye mulongogi umsi wazolanga yeyi,dia mbila maya wenzi:mugosuna yu dala mwana wayi.27Gunima yeyi dia mbila mulongogi yo:dala maya wayi.Ye duga mu dangu dio,mulongogi dia gamuse ndjidi ye dia gedi gumusa gunzu yenzi.28Gunima,Yisu,mesiyanga mbi mambu makima malungi samanini,dia hosa,mu mpila mbi isoni igugi samani:ami ngiena ye pwisa yi mema.29Aho guga kedi ye kalu yiga kedi ye mema ma ngani fwa.Ambulu mbulu dia ziamisidi gidjini gi ipoji,ye,owu dia gayi gandjidi mu gidjini gi mudondu gi izopi,owu dia gawu pusidi mu mbimba yi ganu dienzi.30Mu dangu di nwa Yisu mema ma ngani,yeyi dia hosa:mambu makima malung samana.Ye dia yegula mudu,yeyi dia vuga moni.31Mu woma wugu konda gwega mwila u Yisu a wulu nkulusi mu mwila gubanga ufugu u saba,mu mwila guga kedi mu guhila mana,ye ufugu wo u saba wena ufugu uneni,Azwifi diaga lombidi gwena Pilati mbi abogudi milu mi hadu o aga sidi awulu nkulusi ye agadudi ho.32Ambulu mbulu dia gesidi ye dia gabogudidi milu,ye dia gabogudidi milu mi mudu utegu,ye mudu umbadi.33Dangu dia pusana gwena Yisu,ye dia mudala deza mudu ufidi,ye owu lo agazwidi kega dangu di gumu bogula milu.34Ha mbulu mbulu umosi mu gadji diowu dia gamu gunini yonga mu gibandji,ye mu dangu diodio migila ye mema dima gadugidi.35Ayo uga mudadidi maga hanini gimbangi,ye gimbangi gienzi giena gigagidi,ye yeyi wisi mbi yeyi ahonga gigidi,mu mpila mbianu nugwidi kega.36Mapanzi mo mbi mu magadudidi giogo mu mwila isoni ilungi samani:Lo gwena ye gigudi gienzi gimosi gigaboga.37Ye mu ihani yega isoni di hosilula:owu maga dala ayo maga dubudidi ye yonga mu gibanzi.38Gunima di mambu mo makima,Yozefi wu alimatiya,agakedi mulongogi u Yisu,ha mu ginswegi mu mwila abanganga azwifi,dia gedi gulomba mbuga gwena Pilati mu gusenda mwila u Yisu.Ye Pilati diaga mu wedi mbuga.Yeyi dia gesidi ye dia gasendjidi mwila u Yisu.39Nigodemi,ayo ugedi gwena Yisu mu piba,dia gesidi kega,dia gesidi gudwala yima ya gagosi gisidi kama yi mabugu yi mila yi alowe.40Owu dia gasendjidi mwila u yisu,ye dia gawu dimbidi mu miledi,ye ma alomati,nga gigakedi gikalulu giowu azwifi mu gujiga mudu mbi ufidi.41Gisi guga kedi ye ngundu mu gihani agio gia gedi gugoma Yisu awulu nkulusi,ye mu ngundu guga kedi ye mani dimpa,lo giasila ata mvumbi imosi.42Guga kedi gogo gwa gedi gusa mvumbi yi Yisu,mu mwila guhila mana gwa azwifi,mu mwila kega mbi mani dio diga kedi heyi heyi.

20 1Ufugu utegu u mposi,Madiya u Magadala dia gedi gu malumba mu kela kela sila,ye gapiba asi ;ye dia gadadi mbi aga dudidi mani gu mbelu yi malumba.2Yeyi dia gedi tina gwena Simoni Pedula ye gwena mulongogi ayo umosi uzola Yisu,ye dia mwambila:agadu didi Yisu gu malumba,ye adu lo dwisi owu edi gumusa kwi.3Pedula ye mulongogi yo umosi dia gadugidi mu tina sila,ye dia gedi gu malumba.4Owu mbadi endanga tina gigeledi ha mulongogi ayo umosi dia gahidjidi Pedula mu tina,ye dia gadudidi mudu utegu gu malumba;5Dia niega,yeyi dia dala mabandasi maga dimbidi Yisu gu mudu,mu gio yeyi lo agengididi mu gadji ga malumba.6Simoni Pedula diesa gudula,yeyi dia gengididi mu gadji ga malunba;yeyi dia gadadidi mabandasi maga mudimbidi mu manu,7Ye mabandasi maga musidi gu mudu,aboni nigidi pimbu sila ye edi gudulula hega.8Agio mulongogi ayo umosi ugadu didi tegu gu malumba,dia gengididi kega,ye yeyi dia dala ye dia gwigila.9Gisi yeyi lo esiyanga mbi amo maga sonamanini mafana gulungi samana,mbi Yisu ufana gufudu muga musi bafwa.10Ye alongogi o diaga gindjigididi gowu.11Mu dangu dio Madiya aga kedi udumba manini mu mbimba yi malumba hadji,ye madilanga,yeyi dia niega mu gudala mu gadji ga malumba;12Yeyi dia dala awanzio mbadi avadjidi miledi mi mpembi,abwidi asi aho agasidi mwila u Yisu,umosi gu mudu ye mwega gu milu.13Owu dia mwemula:mugosuna yu mu mwila yigi ayi wena mu gudila?Yeyi dia ambila mbi mu mwila aga dudidi fumu wami,ye ami lo ngisi mbi owu edi gumusa kwiyo.14Dia hosa gio,yeyi dialumuga,ye yeyi dia dala Yisu udumba manini;ha yeyi lo esiyanga mbi ayuni Yisu.15Yisu dia mwambila:mugosuna yu mu mwila yigi ayi uba gudila?Na ayi uba gugamba?Yeyi ununganga mbi mudu yu uba gumwemula ena mweni ngundu beni,dia gamudidi:fumu,mbi gwena ayi umugadula,ayi ndesi mi gihani giu musa ye ami miya gumusenda.16Yisu dia mwambila:Madiya!yeyi dialumuga,ye dia mwambila mu gi ebele:Labuni!gizola gulesuga mbi,longi! 17Yisu dia mwambila:gukama mi lo;mu mwila ami lo guganduga tegu gwena dawa. Ha ayi ndawenzi gwambila apangi ziami mbi ami iganduga gwena dawa ye gwena da wenu,gwena Nzambi wami ye Nzambi wenu.18Madiya u Magadala dia gedi gwambila alongogi mbi ami idala Yisu,ye mapanzi maga mwambididi. 19Mu gingwesi gi ufugu wo,gugakedi ufugu utegu u posi,mambelu makima manzu yiga kedi alongogi maga kedi magu gandamana,mu mwila woma wa gakedi wowu wa azwifi,Yisu dia gesidi gudilesa mu gadji diowu,ye dia ambila:ngemba yikadi ye nu!20Ye mu dangu dia ambila gio,yeyi dia galesidi miogu mienzi ye gibanzi.Alongogi agakedi mu giesi gingi gia gadadidi Yisu.21Yisu dia ambila mbalu yi mbadi:ngemba yikadi ye nu!nga gigatumi mi dawa,ami kega inu duma nu. 22Gunima yi ndaga yo,yeyi dia fusidi muhunga,ye dia ambila:anu yambenu mpeve ya longo.23Aho enu gefila nu kenda zi masumu, owu maga yamba kenda ziami;ye aho enu gagonda gwifila kenda,owu aga kala agamugi.24Doma,amu lenziganga Didimi,umosi mu gadji ga alongogi gumi ye mbadi,lo agakedi ye agwenu mu dangu di gesidi gwingila Yisu. 25Alongogi aho agakedi dia gamwambididi mbi:adu mududala fumu.Ha yeyi dia ambila mbi:mbi ami lo idala wa gamubudidi misumani ye mbi amim lo yengisa ndembu ziami mu gibanzi gia gamu gunini yonga ami lo ya gugwigikla. 26Gunima di mafuna nana,alongogi a Yisu agakedi mu mbalu yi mbadi munzu,ye Doma agakedi kega ye owu.Yisu diesa,mambelu maga kedi magu ganda,yeyi dia duga agadji diowu ye dia hosa:ngemba yi kadi ye nu!27Gunima yeyi dia mbila Doma:wingisa ndembu mu gibanzi giami mwa gakunini yonga;ye ayi gukala mudu u muzima gugola lo,ha kwigila. 28Doma dia gindjigisa mbi:fumu wami ye Nzambi wami!Yisu dia mwambila:29Mumwila ayi utadidi mi,diodio diu gwigila.Giesi gwena aho agonda gutala mi, ye owu aga gwigila!30Yisu maga sadidi kega mu mesu ma alongogi enzi

imangu yega yingi,lo yena yi gusona mana mu muganda wu.31Ha mambu ma maga sonamana mu mwila anu nugwigidi mbi Yisu ena Klistu,mwana Nzambi,ye mu gugwigila anu nu bagi moni mu kumbu yenzi

21 1Gunima,Yisu dia gedi gudilesa mbalu yega gwena alongogi enzi gu nzadi u Tibediyadi.Ye dala mu mpila yigi yeyi agedi gudilesa.2Simoni Pedula,Doma wa ledjiganga Didimi,Natanayeli,u kanana mu manu ma ngadidi,ana a Zebidayi,ye alongogi ega mbadi a Yisu,agakedi mu gibudi gio.3Simoni Pedula dia ambila:ami ngiaya guloba.Owu dia mwambila:adu kega mudu gwenda yayi.Owu dia gadugidi ye dia gengididi mu wadu,ye mu piba yo owu lo aga zwidi ata gima.4Mu kela kela Yisu dia gwa moni gila,asimu di nzadi udu mbamanini,ha alongogi lo esiyanga mbi ayuni gwena Yisu.5Yisu dia ambila:ana anu lo nwenya ye yima yi gudia?Owu dia ginzigisa:mbi lo duzwa ata gima. 6Yeyi dia ambila:wombenu ugondji mu gogu di gidada,ye anu munu gugama.Owu dia gombidi,ye owu lo aga gugidi gubenda,mu mwila asi agakedi azedi mu ugondji.7Mu gio mulongogi ayo uzolanga Yisu gwingi diambila Pedula:ayu ena fumu!Ye Simoni Pedula mu dangu diefa mbi gwena fumu Yisuyeyi dia gavadjidi miledi mienzi ye gigaba gienzi,mu mwila yeyi lo aga kedi ye miledi,ye dia gabwidi mu mema.8Alongogi amosi agasadidi mu wadu dia gesidi ye wadu,ye gubenda ugonzi wo ugakedi uzedi ye asi,mu mwila owu agakedi gudadi ye demu gudesu ma metele makama madi.9Mu dangu owu dia dula mu demu,owu dia dala magala ma dwiya dwa ga gungi gidi,ye munu gwanga asi awulu,ye mapa.10Yisu dia ambila:anudwadi asi enugama.11Simoni Pedula diengila mu wadu,ye dia benda ugonzi uzedi ye asi kama imosi ye magumi madanu ye sadu masi,ye ata giuga kedi uzedi ye asi ugondji lo uga bagugidi.12Ye Yisu dia ambila:zenu,dienyu.Ye lo gwena ye mulongogi umosi usenzidi gikesa mu gumula:mbi ayi na?Masiyanga mbi ayu gwena Fumu.13Yisu dia pusana ye dia senda lupa,ye dia wedi,dia sala kega giogo mu mwila asi.14Ayo yiga kedi mbalu yi sadu banda ludu mugu lu Yisu musu bafwa mugu dimo nigisa gwena alongogi enzi.15Gunima di gudia Yisu dia hosa gwena Simoni Pedula:Simoni mwana u Yona,ayi mugu nzolanga mi guhida aho amosi?Yeyi dia mugi ndjigila:E,fumu,ayi wisi mbi ami migu zolanga.Yisu dia mwambila:gieba mamema mamemi.16Yeyi dia mwambila mbalu yi mbadi:Simoni mwana u Yona,ayi mugu nzolangami?Pedula dia mwambila:E,fumu ayi wisi mbi ami miguzolanga.Yisu dia mwambila:gieba mamema mamemi.17Yeyi dia mulu lula mu mbalu yi sadu:Simoni,mwana u Yona,ayi mugu nzolangala mi?Pedula kenda dizi mugama mu mpila ya gamudidi mu mbalu yi sadu:mbi ayi mugu nzolanga mi?Ye yeyi dia mwambila:Fumu ayi mwisi yima yikima,ayi mwisi mbi ami migu zolanga.Yisu dia mwambila:gieba mamema mamemi.18Mu gigidi,mu gigidi,ami igu gwambila,mu dangu diu kedi mwana yala,uwadanga gigaba ayi beni,wendanga osi go guzolanga;ha mu dangu diuga guma mbuda,ayi ugaza ngulanga gogu diayi,ye mudu mwega ugava djisanga gigaba,ye mago dwalanga osi go gugonda guzola yi.19Yeyi mbi ma mwambila mu mwila mu gulesa Pedula mu lufwa lwingi afana gugumisa Nzambi.Ye gunima di guhosa gio,yeyi dia mwambila:ondabi mi.20Pedula mu dangu dia gindjidiga,dia dala gunima dienzi mulongogi yo uzolanga Yisu munu gwisu gumu landa gudima,ayo ugakedi gunima di gudia,abidanga a tulu Yisu,ye agahosidi:fumu na yeyo ugo dega yi?21Dangu dia mu dala,Pedula dia hosa gwena Yisu:ye yuyu,fumu,yigi igamu dudila?22Yisu dia mwambila:mbi izola azingi de gogo gwigesa,lo igudala yi?Ayi nde danzi mi.23Mu gulaba lubu lwingi dilu gadugidi mu gadji diowu alongogi,mbi mulongogi yo lo agafa.Mu gio Yisu lo agambididi Pedula mbi yeyi lo agafa;ha:mbi izola azingi de gogo digesami,lo idala mudu?24Gwena mulongogi yo uga hana gimbangi gi mambu mo,ye yoyo uga sonigidi.Ye adu dwisi mb gimbangi gwenzi gwena gigidi. 25Yisu maga sadidi imangu yingi yimosi ya gagondjidi gusoniga mu miganda,mbi ayi sonigi mu gwi bangula,ami lo ngisi mbi ata gifudji mi gienzi guguga ye miganda mwa genzi gusoniga.